

(ദേശീയ ഗാനാലാപനത്തോടെ സഭാനടപടികൾ ആരംഭിച്ചു.)

(ചോദ്യോത്തരവേള ആരംഭിച്ചപ്പോൾ തന്നെ സംസ്ഥാനത്തെ ബി.ജെ.പി.-സി.പി.എം. പ്രവർത്തകർ തമ്മിലുണ്ടായ രാഷ്ട്രീയ അക്രമങ്ങളിൽ പ്രതിഷേധിച്ച് പ്രതിപക്ഷാംഗങ്ങൾ എഴുന്നേറ്റുനിന്ന് മുദ്രാവാക്യം വിളിക്കുകയും ബഹുമാനപ്പെട്ട സ്പീക്കറുടെ നിർദ്ദേശത്തെ തുടർന്ന് നിശബ്ദരായി സ്വസ്ഥാനങ്ങളിൽ ഉപവിഷ്കരണവും ചെയ്തു.)

മി. സ്പീക്കർ: ഓർഡർ.....ഓർഡർ..... ചോദ്യം നമ്പർ (*1)-ന്റെകൂടെ (*7)-ഉം ക്ലബ് ചെയ്യുന്നതിന് ശ്രീ. ഇ. പി. ജയരാജൻ നോട്ടീസ് നൽകിയിട്ടുണ്ട്. ക്ലബ് ചെയ്യാൻ അനുവദിക്കുകയാണ്. രണ്ടും ചോദ്യങ്ങൾക്കും ഒരുമിച്ച് ഉത്തരം പറയാവുന്നതാണ്.

മി. സ്പീക്കർ: ചോദ്യം നമ്പർ (*1)

മെഡിക്കൽ കോളേജുകൾക്ക് അനുമതി ലഭിക്കുന്നതിന് കോഴ നൽകിയതായ ആരോപണം

- 1 (*1) ഡോ. എം. കെ. മുനീർ:
- ശ്രീ. എം. ഉമ്മർ:
- ശ്രീ. പി. ബി. അബ്ദുൽ റസ്സാക്ക്:
- ശ്രീ. എൻ. ഷംസുദ്ദീൻ: താഴെക്കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ?

(എ) മെഡിക്കൽ കോളേജുകൾ തുടങ്ങുന്നതിനുവേണ്ടിയുള്ള മെഡിക്കൽ കൗൺസിൽ ഓഫ് ഇന്ത്യയുടെ അനുമതിക്കായി കോഴ നൽകിയതായ ആരോപണം ശ്രദ്ധയിൽപ്പെട്ടിട്ടുണ്ടോ;

(ബി) ഇതു സംബന്ധിച്ച് അന്വേഷണം നടത്താൻ തീരുമാനിച്ചിട്ടുണ്ടോ;

(സി) ഈ വിഷയത്തിൽ ഇതിനകം സ്വീകരിച്ച നടപടികൾ വ്യക്തമാക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ) ശ്രദ്ധയിൽപ്പെട്ടിട്ടുണ്ട്.

(ബി) ഉണ്ട്.

(സി) വിജിലൻസ് ആന്റ് ആന്റി കറപ്ഷൻ ബ്യൂറോ ഡയറക്ടറേറ്റിൽ ലഭിച്ച പരാതിയുടെ അടിസ്ഥാനത്തിൽ വിജിലൻസ് അന്വേഷണം നടന്നുവരുന്നു.

ചോദ്യം നമ്പർ (*7)

സ്വകാര്യ മെഡിക്കൽ കോളേജ് അംഗീകാരത്തിന് കോഴ വാങ്ങിയതായുള്ള ആക്ഷേപം

2 (*7)

ശ്രീ. വി. ജോയി:

ശ്രീ. ഇ. പി. ജയരാജൻ:

ശ്രീ. എം. സ്വരാജ്:

ശ്രീ. എൻ. വിജയൻ പിള്ള: താഴെക്കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ?

(എ) സംസ്ഥാനത്ത് സ്വകാര്യ മെഡിക്കൽ കോളേജുകൾക്ക് അനധികൃത മാർഗ്ഗത്തിലൂടെ അംഗീകാരം ലഭ്യമാക്കുന്നതിനായി കേന്ദ്ര ഭരണകക്ഷിയിലെ പ്രമുഖർ വൻതോതിൽ കോഴ വാങ്ങിയതായുള്ള ആക്ഷേപം സംബന്ധിച്ച് സമഗ്രാന്വേഷണം നടത്താൻ വിജിലൻസിന് നിർദ്ദേശം നൽകുമോ;

(ബി) ഈ കോഴയിടപാടിൽ ഹവാല മാർഗം ഉപയോഗിച്ചിട്ടുണ്ടെന്ന് ആ പാർട്ടി തന്നെ വ്യക്തമാക്കിയിട്ടുള്ളതിനാൽ രാജ്യത്തിന്റെ സാമ്പത്തിക അസ്ഥിരത ലക്ഷ്യമാക്കിയുള്ള നടപടിക്ക് യു.എ.പി.എ. നിയമപ്രകാരം കേസെടുത്ത് എൻ.ഐ.എ.-ക്ക് കൈമാറാൻ നടപടി സ്വീകരിക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ&ബി) തിരുവനന്തപുരം ജില്ലയിൽ വർക്കല എസ്. ആർ. എഡ്യൂക്കേഷണൽ ആന്റ് ചാരിറ്റബിൾ ട്രസ്റ്റിന്റെ മെഡിക്കൽ കോളേജിന് അംഗീകാരത്തിനായി ശ്രീ. ആർ. എസ്. വിനോദിനും മറ്റും കൈക്കൂലി നൽകിയതും ഇതുമായി ബന്ധപ്പെട്ട ഹവാല ഇടപാടുകളും സംബന്ധിച്ച് വിജിലൻസ് ആന്റ് ആന്റി കറപ്ഷൻ ബ്യൂറോ ഡയറക്ടറേറ്റിൽ ലഭിച്ച പരാതിയുടെ അടിസ്ഥാനത്തിൽ അന്വേഷണം നടന്നുവരുന്നു.

ഡോ. എം. കെ. മുനീറിനുവേണ്ടി (ശ്രീ. പാറക്കൽ അബ്ദുല്ല): സർ, അനുമതി വാങ്ങി നൽകാമെന്ന് വാശാനം നൽകി ബി.ജെ.പി. നേതാക്കളും ഇടനിലക്കാരും ചേർന്ന് കോടിക്കണക്കിന് രൂപ കോഴപ്പണമായി കൈപ്പറ്റി എന്ന വാർത്ത സമീപകാലത്ത് സംസ്ഥാനത്തൊട്ടാകെ സജീവമായി ചർച്ച ചെയ്യപ്പെടുകയാണ്. വർക്കല എസ്. ആർ. എഡ്യൂക്കേഷൻ ആന്റ് ചാരിറ്റബിൾ ട്രസ്റ്റ് ചെയർമാൻ ആർ. ഷാജിയിൽനിന്നും ഈ വിധം 17 കോടി രൂപ ആവശ്യപ്പെട്ടെന്നും അതിൽനിന്നും 5 കോടി 60 ലക്ഷം രൂപ കൈപ്പറ്റിയെന്നും പ്രസ്തുത തുക ഹവാല പണമിടപാട് വഴി ഡൽഹിയിൽ അയച്ചുകൊടുത്തെന്നുമാണ് ബി.ജെ.പി. നേതാക്കൾ തന്നെ പാർട്ടി തലത്തിൽ നടത്തിയ അന്വേഷണത്തിൽ കണ്ടെത്തിയിട്ടുള്ളത്. അതീവഗുരുതര സ്വഭാവമുള്ള അഴിമതിക്കഥയാണ് പുറത്ത് വന്നിരിക്കുന്നത്. ഡോക്ടർമാരെ വാർത്തെടുക്കുന്ന മെഡിക്കൽ കോളേജുകളുടെ ഗുണനിലവാരം പരിശോധിച്ച് അവർക്ക് അംഗീകാരം നൽകുന്ന ഇന്ത്യൻ മെഡിക്കൽ കൗൺസിൽ പോലുള്ള ഒരു ഉന്നത സ്ഥാപനത്തെ കോഴപ്പണം നൽകി സ്വാധീനിക്കുക എന്നത് കേവലം ഒരു അഴിമതി മാത്രമല്ല കടുത്ത രാജ്യദ്രോഹകൃത്യമായി കാണണം. പണം നേരിട്ട് കൈപ്പറ്റിയതായി ഇറന്ന് പറയുന്ന വിനോദിനെ കൂടാതെ ഇടനിലക്കാരായ സതീഷ് നായർ, ഒരു എം.പി.-യുടെ പി.എ. എന്നിവർ ഉൾപ്പെട്ട ഈ സംഘത്തിന്റെ

മി. സ്പീക്കർ: പ്ലീസ്....പ്ലീസ്.....അങ്ങ് ചോദ്യം ചോദിക്കൂ.

ശ്രീ. പാറക്കൽ അബ്ദുല്ല: സർ.... അതിൽ ശക്തമായ വേരുകളുണ്ട് എന്നത് പ്രാഥമിക അന്വേഷണത്തിൽത്തന്നെ വ്യക്തമാണ്. ഈ സാഹചര്യത്തിൽ ഇപ്പോൾ നടക്കുന്ന വിജിലൻസ് അന്വേഷണം കൊണ്ട് മാത്രം രാജ്യാന്തര ബന്ധമുള്ള ഈ അഴിമതിക്കേസിലെ മുഴുവൻ കണ്ണികളെയും കണ്ടെത്താനാകില്ല. ഇക്കാര്യത്തിൽ സി.ബി.ഐ. അന്വേഷണം നടത്തുന്നതിന് സർക്കാർ ഉത്തരവ് പുറപ്പെടുവിക്കുമോ എന്നതാണ് ചോദ്യം.

ശ്രീ. പിണറായി വിജയൻ: സർ, ഇവിടെ ഉയർന്നുവന്ന ആരോപണത്തിന്റെ വിശദാംശങ്ങളെല്ലാം അദ്ദേഹം വ്യക്തമാക്കുകയുണ്ടായി. ഇതുമായി ബന്ധപ്പെട്ട അന്വേഷണമാണ് നടക്കുന്നത്. ആ അന്വേഷണത്തിന്റെ തുടർ പ്രക്രിയയായി പലതും വേണ്ടതുണ്ടോ എന്ന് അന്വേഷണ ഘട്ടത്തിൽ തീരുമാനിക്കാം.

ശ്രീ. പാറക്കൽ അബ്ദുല്ല: സർ, ഇത് സി.ബി.ഐ. അന്വേഷണം വളരെ അത്യാവശ്യമായ ഒരു കേസാണ്. ഇന്ത്യൻ പാർലമെന്റിനെ തന്നെ പിടിച്ച് ക്ലപ്പുകിയ, പ്രധാനമന്ത്രി തന്നെ ഐ.ബി.-യെക്കൊണ്ട് അന്വേഷിപ്പിച്ച് തെളിവുകളെടുത്ത രാജ്യാന്തരബന്ധമുള്ള ഒരു അഴിമതി കേസിനെ ഒരു സംസ്ഥാന സർക്കാർ ഏജൻസിയെക്കൊണ്ട് അന്വേഷിപ്പിക്കുന്നതിനുള്ള സർക്കാർ തീരുമാനം,

പ്രതികൾ രക്ഷപ്പെടാൻ സർക്കാർ വഴിവയ്ക്കുന്നതിന് ഇല്ലമാണ്. അതിനാൽ അതുസംബന്ധിച്ച് പുന:പരിശോധിക്കണ നടത്തണമെന്നാണ് പറയാനുള്ളത്.

മി. സ്റ്റീക്കർ: എന്താണ് ചോദ്യം ?

ശ്രീ. പാറക്കൽ അബ്ദുല്ല: സർ, ഇക്കാര്യത്തിൽ സി.ബി.ഐ. അന്വേഷണം വേണം എന്നുള്ളതാണ് ചോദ്യം.

ശ്രീ. പിണറായി വിജയൻ: സർ, അദ്ദേഹത്തിന് കേരളത്തിലെ വിജിലൻസിനെക്കുറിച്ച് അവിശ്വാസവും കേന്ദ്രത്തിന്റെ സി.ബി.ഐ.-യിൽ വല്ലാത്ത വിശ്വാസവും ഉണ്ട്. അങ്ങനെയൊരു നില വേണ്ടെന്നാണ് എനിക്ക് തോന്നുന്നത്. ഇക്കാര്യത്തിൽ അന്വേഷണം നടക്കട്ടെ. അന്വേഷണത്തിന്റെ ഭാഗമായി മറ്റൊരുകിലും നടപടി സ്വീകരിക്കേണ്ടതുണ്ടെങ്കിൽ സ്വീകരിക്കാം.

ശ്രീ. എം. ഉമ്മർ: സർ, വിജിലൻസിനെയും പോലീസിനെയും സംബന്ധിച്ചുള്ള വിശ്വാസ്യതയല്ല, നടപടി ഉണ്ടാകണം എന്നുള്ളതാണ് ഇവിടത്തെ പ്രശ്നം. സുപ്രീം കോടതിയാണ് ലോഡ കമ്മീഷനെ നിയോഗിച്ചത്. മെഡിക്കൽ കൗൺസിലിന്റെ അംഗീകാരത്തിനുവേണ്ടി ശ്രമം നടത്തുന്ന, അതിലുള്ള അഴിമതി തടയുന്നതിനുവേണ്ടി സുപ്രീം കോടതിയുടെ മേൽനോട്ടത്തിൽ ആദ്യം ലോഡ കമ്മീഷനെയും പിന്നീട് പോൾ കമ്മീഷനെയും നിയോഗിക്കുകയാണായി. ഈ

കമ്മീഷനുകൾ പ്രവർത്തിക്കാത്ത ഇടവേളകളിൽ മാത്രം, സൂത്രത്തിൽ അംഗീകാരം നേടിയെടുക്കുന്നതിനുവേണ്ടി, വളരെ ബോധപൂർവ്വമായി പല ഉന്നതന്മാരുടെയും ഒത്താശയോടുകൂടി നടത്തിയിട്ടുള്ള, പാർലമെന്റിനെപ്പോലും ഞെട്ടിപ്പിക്കുകയും പാർലമെന്റിൽ വലിയ രീതിയിലുള്ള ബഹളമുണ്ടാകുകയും ചെയ്തിട്ടുള്ള ഈ സംഭവം പ്രധാനമായും കേരളത്തിലാണ് നടന്നത്. ഇങ്ങനെയൊരു സംഭവം കേരളത്തിൽ ഉണ്ടായിട്ടും എന്തുകൊണ്ട് സർക്കാർ ഉണർന്ന് പ്രവർത്തിക്കുന്നില്ല, പ്രതികരണമെന്തെന്ന് അറസ്റ്റ് ചെയ്യാൻ സാധിക്കുമെന്നുള്ളതാണ് എന്റെ ചോദ്യം.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് ആക്ഷേപങ്ങൾ ഉയർന്ന ഘട്ടത്തിൽ തന്നെ ആവശ്യമായ നടപടികൾ സ്വീകരിച്ചിട്ടുണ്ട്. അതിന്റെ അന്വേഷണം നടന്നുവരികയാണ്. അന്വേഷണത്തിന്റെ ഓരോ വിശദാംശവും വെളിപ്പെടുത്താൻ കഴിയുന്നതല്ല. ഗൗരവമായ അന്വേഷണം നടക്കുന്നുണ്ട്.

ശ്രീ. പി. ബി. അബ്ദുൽ റസ്സാക്കിനുവേണ്ടി (ശ്രീ. എൻ. എ. നെല്ലിക്കുന്ന്): സർ, മെഡിക്കൽ കോളേജുകൾക്ക് അനുമതി ലഭിക്കുന്നതിനുവേണ്ടി ബി.ജെ.പി. നേതാക്കൾ കോടികൾ കോഴ വാങ്ങിയത് മാത്രമല്ല ഇവിടത്തെ പ്രശ്നം. ബി.ജെ.പി. യുവസംഘടനയുടെ പ്രാദേശിക നേതാക്കളായ സഹോദരങ്ങൾ കള്ളനോട്ടി യന്ത്രം വീട്ടിൽ സ്ഥാപിച്ച് പുതിയ 2000 രൂപയുടെതടക്കമുള്ള കള്ളനോട്ടുകൾ

വ്യാപകമായി അച്ചടിച്ചു വിതരണം ചെയ്ത പോലീസ് കണ്ടെയ്നറുകൾ ജൂൺ 22-ാം തീയതിയാണ്. ബാങ്ക് ജോലിക്കുള്ള പരീക്ഷയുടെ റാങ്ക് പട്ടികയിൽ ഉൾപ്പെടുത്താൻ ഇതേ പാർട്ടിയുടെ മലപ്പുറം ജില്ലാനേതാവ് 10 ലക്ഷം രൂപ കോഴ കൈപ്പറ്റിയതായും വാർത്തയുണ്ട്. അധികാരം നേടാൻ ജാതിയുടെയും മതത്തിന്റെയും പേരിൽ ജനങ്ങളെ പരസ്പരം ഭിന്നിപ്പിക്കുകയും കൊല്ലിക്കുകയും ചെയ്യുന്ന പാർട്ടി, അധികാരം ഉപയോഗിച്ച് ചെയ്തുകൊണ്ടിരിക്കുന്ന കൊടിയ നെറികേടിന്റെ വശമാണ് ഇതൊക്കെ സൂചിപ്പിക്കുന്നത്. ഇക്കാര്യത്തിൽ സർക്കാർ എന്ത് നടപടി സ്വീകരിച്ചുവെന്നാണ് അറിയേണ്ടത്. ബി.ജെ.പി. നേതാക്കൾ ഈ അഴിമതി പണം എങ്ങനെയാണ് നേടിയെടുത്തത് എന്ന് അന്വേഷിക്കേണ്ടതുണ്ട്. നമ്മുടെ നാടിനെ നശിപ്പിക്കുന്നതിനുവേണ്ടിയാണ് അവർ ഇത് ഉപയോഗിക്കുന്നത്.

മറ്റൊരു പ്രധാനപ്പെട്ട വിഷയം, കാസർഗോഡ് ജില്ലയിൽ വർഗ്ഗീയ കൊലപാതകങ്ങൾ നടക്കുകയുണ്ടായി. അവിടെ കൊല നടത്തിയ പ്രതികൾ സാമ്പത്തിക ശേഷിയില്ലാത്ത, വീടില്ലാത്ത, ഭക്ഷണം കഴിക്കാൻ പോലും വകയില്ലാത്തവരാണ്. അവർ പ്രതികളായതിനുശേഷം അവർക്കുവേണ്ടി കോടതികളിൽ കേസ് വാദിക്കാൻ വരുന്നത് ലക്ഷക്കണക്കിന് രൂപയുടെ ഫീസ് വാങ്ങുന്ന അഭിഭാഷകരാണ്. അവർക്ക് ഈ പണം എവിടെനിന്നും കിട്ടി? മാത്രമല്ല,

ഈ പ്രതികൾ ജയിലിൽനിന്നും പുറത്തിറങ്ങിയശേഷം ആഡംബര ജീവിതം നയിക്കുന്നു. അവർക്ക് ഈ പണം എവിടെനിന്നും കിട്ടി? ബി.ജെ.പി.-യുടെ അഴിമതി പുറത്തുവന്ന ഈ പശ്ചാത്തലത്തിൽ, കാസർഗോഡ് ജില്ലയിലെ പഴയകാലങ്ങളിൽ നടന്ന കൊലകളെക്കുറിച്ച്, പ്രതികളെക്കുറിച്ച്, ആ പ്രതികൾക്ക് ആര് പണം നൽകി തുടങ്ങിയവയെക്കുറിച്ച് സർക്കാർ ഒരു അന്വേഷണത്തിന് ഉത്തരവ് പുറപ്പെടുവിക്കണമെന്നാണ് എനിക്ക് പറയാനുള്ളത്.

ശ്രീ. പിണറായി വിജയൻ: സർ, രണ്ടു-മൂന്ന് കാര്യങ്ങൾ ബഹുമാനപ്പെട്ട അംഗം ഇവിടെ ചൂണ്ടിക്കാണിക്കുകയുണ്ടായി. അദ്ദേഹത്തിന്റെ പൊതുവായ വികാരത്തോട് യോജിക്കുന്നു. ഇവിടെ കള്ളനോട്ടടിയുടെ പ്രശ്നം ഉണ്ടായപ്പോൾ ചിലർ അതിനെയും ന്യായീകരിക്കുന്നതായും കാണാൻ കഴിയും. ഒരു നേതാവ് നോട്ട് ക്ഷാമമുള്ളപ്പോൾ അതിനെ സഹായിക്കാനല്ലേ ചെയ്തത് എന്നുവരെ പറയുന്ന സ്ഥിതിയുണ്ടായി. ഇത്തരത്തിൽ നടന്ന കുറ്റകൃത്യങ്ങളെ അതിന്റെ ഗൗരവത്തോടെ കാണുന്ന നിലയല്ല ബന്ധപ്പെട്ടവരുടെ നേതൃത്വം സ്വീകരിച്ചത് എന്നതാണ് കാണാൻ കഴിയുന്നത്. മറ്റ് കാര്യങ്ങളും സംഭവിച്ചിട്ടുണ്ട്. ഇവിടെ അക്രമസംഭവങ്ങളിൽപ്പെടുന്നവരെ സംരക്ഷിക്കുന്നതിന്, അക്രമസംഭവങ്ങൾക്ക് നേതൃത്വം നൽകുന്നവർ സ്വാഭാവികമായും നടപടികൾ സ്വീകരിച്ചുവെന്നതാണ്

അദ്ദേഹം ചൂണ്ടിക്കാണിച്ചത്. അത് നമുക്കെല്ലാം അറിയാവുന്ന കാര്യമാണ്. ഇത്തരം കാര്യങ്ങളിൽ അക്രമസംഭവങ്ങൾ ഒഴിവാക്കുക എന്നതിനാണ് നാം മുൻതൂക്കം കൊടുക്കുന്നത്. അക്രമങ്ങൾ ഉണ്ടാകാതിരിക്കാനുള്ള ജാഗ്രതയാണ് പാലിച്ചുപോകുന്നത്. അഴിമതിയുമായി ബന്ധപ്പെട്ട കാര്യങ്ങൾ കേരളത്തിൽ അതിവ്യാപകമായി ബി.ജെ.പി. പ്രവർത്തകർ നടത്തുന്നുവെന്ന നിലയാണ് ഉയർന്നുവന്നത്. ഇത് ബി.ജെ.പി.-യുടെ മുഖം വലിയ തോതിൽ വ്യക്തമാക്കുന്ന അവസ്ഥ ഉണ്ടായിരിക്കുന്നു. അതിൽനിന്ന് ശ്രദ്ധ തിരിച്ചുവിടാൻ സ്വാഭാവികമായും ബി.ജെ.പി. പലവിധ പ്രവർത്തനങ്ങളും നടത്തുന്നുവെന്നതാണ് നമുക്ക് കാണാൻ കഴിയുന്നത്.

ശ്രീ. എൻ. ഷംസുദ്ദീൻ: സർ, ബി.ജെ.പി.-യുടെ ഞെട്ടിക്കുന്ന അഴിമതി കഥകൾ പുറത്തുവന്ന സന്ദർഭത്തിലാണ് അത് കൂടുതൽ ചർച്ച ചെയ്യപ്പെടാതിരിക്കുന്നതിന് നമ്മുടെ സംസ്ഥാനത്ത് വളരെ ബോധപൂർവ്വമായി ചില അക്രമ സംഭവങ്ങളുണ്ടാക്കി, പ്രത്യേകിച്ച് തിരുവനന്തപുരം ജില്ലയിൽ നടന്ന അക്രമസംഭവങ്ങളോടുകൂടി അവർക്കെതിരായി പറയപ്പെട്ടിട്ടുള്ള മെഡിക്കൽ കോളേജ് കോഴ, ജോലി തട്ടിപ്പ്, ഗുണ്ടാപ്പിരിവ് തുടങ്ങിയ നിരവധി ആരോപണങ്ങൾ കേരളത്തിൽ ഭരണപക്ഷത്തോ പ്രതിപക്ഷത്തോ എന്ന് പറയാൻ

പറ്റാത്തവിധത്തിലുള്ള, സാന്നിധ്യമൊന്നും തെളിയിക്കാത്ത ബി.ജെ.പി., കേന്ദ്ര ഭരണത്തിന്റെ മറവിൽ നടത്തിയ വ്യാപകമായ അഴിമതികഥകൾ ഓരോന്നും പുറത്തുവരുമ്പോഴാണ് തിരുവനന്തപുരം ജില്ലയിൽ അക്രമ സംഭവങ്ങൾ നടന്നതും സംസ്ഥാനത്തിന്റെ പല ഭാഗങ്ങളിലും ആ ഒരു ചെറിയ സംഭവത്തെ ഹർത്താലായും മറ്റും വല്ലാതെ പർവ്വതീകരിച്ചുകാണിച്ചതും. ഇന്നലെ കേന്ദ്രമന്ത്രിമാർ വന്നു. ബി.ജെ.പി. ഇങ്ങനെയൊരു പ്രതിരോധത്തിൽ നിൽക്കുന്ന സന്ദർഭത്തിൽ, ഇങ്ങനെയൊക്കെ സംഭവിക്കുന്നത് മുൻകൂട്ടി കാണുന്നതിൽ നമ്മുടെ പോലീസ് സംവിധാനത്തിന് വീഴ്ച പറ്റിയോ; അല്ലെങ്കിൽ അത് തടയുന്നതിന് വല്ല പ്രശ്നങ്ങളും ഉണ്ടായിട്ടുണ്ടോ എന്ന് പരിശോധിച്ചോ എന്നുള്ള കാര്യം അറിയാൻ താൽപ്പര്യമുണ്ട്.

ശ്രീ. പിണറായി വിജയൻ: സർ, ഇവിടെ ബഹുമാന്യനായ അംഗം സൂചിപ്പിച്ച ആദ്യഭാഗം ശരിയാണ്. നമ്മുടെ സംസ്ഥാനത്ത് വലിയതോതിലുള്ള ആക്ഷേപങ്ങൾ ബി.ജെ. പി.-ക്കെതിരെ ഉയർന്ന് വന്നപ്പോൾ വല്ലാത്ത ബഹുജന ശ്രദ്ധ അക്കാര്യങ്ങളിൽ ഉയർന്നുവരികയുണ്ടായി. ഈ ശ്രദ്ധ തിരിച്ചുവിടുന്നതിന് ചില നടപടികൾ, തെറ്റായ മാർഗ്ഗങ്ങൾ സ്വീകരിക്കുവാൻ ഇടയുണ്ട് എന്നത് നമ്മുടെ ഇന്റലിജൻസ് റിപ്പോർട്ട് ചെയ്തിരുന്ന കാര്യമാണ്. ഇന്റലിജൻസ് അതുമായി ബന്ധപ്പെട്ട ചില കരുതൽ നടപടികളും സ്വീകരിച്ചിരുന്നു. അത്തരത്തിലുള്ള

നടപടികൾ ഉണ്ടാകാതിരിക്കുന്നതിനുള്ള ജാഗ്രതയും പാലിച്ചുപോരുന്നു.

ശ്രീ. വി. ജോയി: സർ, കേന്ദ്ര ഭരണം കൂടി ഉപയോഗിച്ചിട്ടാണ് ഇന്ത്യൻ മെഡിക്കൽ കൗൺസിലിന്റെ ബന്ധപ്പെട്ട ആളുകൾ കോടികൾ കോഴവാങ്ങി മെഡിക്കൽ കോളേജുകൾക്ക് അംഗീകാരം നൽകുന്നത്. ഇന്ത്യൻ പ്രധാനമന്ത്രിയുടെ പടത്തിനോടൊപ്പം ഇതിൽ പ്രതിയായി നിൽക്കുന്ന ഒരാളിന്റെ പടം വന്നിട്ടുണ്ട്; ഒരു എം. പി.-യുടെ സ്റ്റാഫ് ഇതിൽപ്പെടുന്നതുമായി ബന്ധപ്പെട്ട വാർത്തകൾ വന്നിട്ടുണ്ട്. ഇക്കാര്യങ്ങൾ കൂടി അന്വേഷണ പരിധിയിൽ വരുമോ?

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് എല്ലാ കാര്യങ്ങളും അന്വേഷിക്കുകയാണ്. ഇതിൽ നാം കാണേണ്ട ഒരു കാര്യം, ബന്ധപ്പെട്ട പാർട്ടി നിയോഗിച്ച അന്വേഷണ കമ്മീഷൻ റിപ്പോർട്ടുവരെ പുറത്തുവന്നിട്ടുണ്ട്. അതിൽ പരാമർശിക്കുന്ന കാര്യങ്ങളുമുണ്ട്. അത്തരം കാര്യങ്ങളെല്ലാം വെച്ചുകൊണ്ടുള്ള ഒരു അന്വേഷണമാണ് നടക്കുന്നത്.

ശ്രീ. ഇ. പി. ജയരാജൻ: സർ, വർക്കല എസ്. ആർ. എഡ്യൂക്കേഷണൽ ട്രസ്റ്റിന്റെ മെഡിക്കൽ കോളേജിന് മെഡിക്കൽ കൗൺസിലിന്റെ അംഗീകാരം ലഭിക്കാൻ ഏതാണ്ട് 17 കോടി രൂപയുടെ കരാർ ഉറപ്പിച്ചു. അതിലാണ് അഞ്ചുകോടി അറുപതു ലക്ഷം രൂപ ആദ്യ ഗഡു എന്നുള്ള നിലയിൽ ബി.ജെ.പി.-

യുടെ കേന്ദ്ര/സംസ്ഥാന നേതാക്കൾ ഉൾപ്പെടെയുള്ളവർ കോഴ വാങ്ങിയത് വെളിച്ചത്ത് വന്നിട്ടുള്ളത്. ഇതിൽ ബി.ജെ.പി.-യുടെ കേന്ദ്ര/സംസ്ഥാന നേതാക്കൾ ഉൾപ്പെടുന്ന ഒരു കേസാണ്. ഇത് ആദ്യത്തെ ഒരു സംഭവമല്ല. കേരളത്തിലെ മെഡിക്കൽ കോളേജുകൾക്ക് അംഗീകാരം ലഭിക്കാൻ വേണ്ടി കേന്ദ്രത്തിൽ ബി.ജെ.പി. ഗവൺമെന്റ് അധികാരത്തിൽ വന്നതുമുതൽ, വ്യത്യസ്ത കോളേജുകളിൽനിന്നും ന്യായമായും മെഡിക്കൽ കൗൺസിൽ പരിശോധിച്ചാൽ അംഗീകാരം ലഭിക്കുന്ന കോളേജ് മാനേജ്മെന്റിനെപ്പോലും സമീപിച്ച് വൻതോതിൽ കോഴവാങ്ങുന്ന സമ്പ്രദായം കഴിഞ്ഞ രണ്ടുമൂന്നു വർഷക്കാലമായി തുടർന്നുവരികയാണ്. അതിൽ ഒരു സംഭവമാണ് ഇപ്പോൾ വെളിച്ചത്ത് വന്നിരിക്കുന്നത്. ഇത് ഒരു കോളേജിൽ മാത്രമല്ല, മറ്റു പല കോളേജുകളിലും ഇത്തരത്തിലുള്ള സംഭവങ്ങൾ ഉണ്ടായിട്ടുണ്ട്. ഇതെല്ലാം സംബന്ധിച്ച് സമഗ്രമായ ഒരു അന്വേഷണം നടത്താൻ ഗവൺമെന്റിന് സാധിക്കുമോ; ഏത് തരത്തിലുള്ള സംവിധാനമാണ് ഒരുക്കാൻ ഉദ്ദേശിക്കുന്നത്?

ശ്രീ. പിണറായി വിജയൻ: സർ, ബഹുമാനപ്പെട്ട അംഗം ഇവിടെ ചൂണ്ടിക്കാണിച്ച കാര്യം ശരിയാണ്. എസ്. ആർ. കോളേജിൽനിന്നും പണം വാങ്ങുന്നതിന് വേറെ ഒരു കോളേജിന് അനുമതി നൽകിയ കാര്യമാണ്

ചൂണ്ടിക്കാണിച്ചത് എന്ന വിവരവും പുറത്തുവന്നിട്ടുണ്ട്. അതുമായി ബന്ധപ്പെട്ട് ഒരു ബി. ജെ. പി. നേതാവിന്റെ പേരും പറയുകയുണ്ടായി. അദ്ദേഹം മുഖേനയാണ് ആ അനുമതി വാങ്ങിയത്. അത് ചൂണ്ടിക്കാണിച്ചാണ് എസ്. ആർ. കോളേജുമായി ബന്ധപ്പെട്ട അഴിമതി നടന്നത്. ഇതുമായി ബന്ധപ്പെട്ട് പണം സ്വീകരിച്ച ആൾ തന്നെ ഒരു ഭാഗം പണം കയ്യിൽ കിട്ടി എന്ന് സമ്മതിച്ചുകഴിഞ്ഞിട്ടുണ്ട്. അതീവ ഗൗരവമായ അഴിമതിയാണ് ഇക്കാര്യത്തിൽ നടന്നിരിക്കുന്നത്. അതുമായി ബന്ധപ്പെട്ട അന്വേഷണങ്ങൾ ഗൗരവമായി നടക്കുന്നു.

ശ്രീ. എം. സ്വരാജ്: സർ, പ്രധാനപ്പെട്ട രണ്ട് വിഷയങ്ങൾ ഉൾച്ചേർന്നിട്ടുള്ള ഒരു കാര്യമാണ് നമ്മുടെ മുന്തിലുള്ളത്. ഒന്ന്, സ്വകാര്യ മെഡിക്കൽ കോളേജിന് അംഗീകാരം ലഭിക്കുന്നതിനുവേണ്ടി കോടക്കണക്കിന് രൂപ കോഴ വാങ്ങി എന്നുള്ളതാണ്. സമീപകാലത്ത് കേരളത്തിൽ അംഗീകാരം നേടിയ മറ്റ് സ്വകാര്യ മെഡിക്കൽ കോളേജുകളുടെയും അംഗീകാരത്തിന്റെ പിന്നിൽ ഇത്തരത്തിലുള്ള കോഴ ഇടപാട് നടന്നിട്ടുണ്ടോ എന്നുള്ളത് നമ്മുടെ മുന്തിലുള്ള ഒരു ചോദ്യമാണ്. ഇപ്പോൾ പുറത്തു വന്നുകൊണ്ടിരിക്കുന്ന വാർത്തകൾ അനുസരിച്ചാണെങ്കിൽ സ്വകാര്യ മെഡിക്കൽ കോളേജുകളുടെ അംഗീകാരത്തിന്റെ വിഷയത്തിൽ മാത്രമല്ല, ഇവിടെ പരമാർശിക്കപ്പെട്ടതുപോലെ, കള്ളനോട്ട് അടിച്ച കാര്യത്തിൽ, മറ്റൊരു

ബി.ജെ.പി.-യുടെ സംസ്ഥാന സെക്രട്ടറി എറണാകുളം കേന്ദ്രീകരിച്ച് ഒരു അഴിമതി നടത്തിയിട്ടുള്ള കാര്യത്തിൽ, ബാങ്ക് തട്ടിപ്പിന്റെ കാര്യത്തിൽ തുടങ്ങിയ എല്ലാ തട്ടിപ്പുകളിലും എല്ലാ അഴിമതിയിലും നേതൃത്വം കൊടുക്കുന്നത് ബി.ജെ.പി.-യുടെ അറിയപ്പെടുന്ന തലമുതിർന്ന നേതാക്കന്മാരാണെന്ന് പകൽപോലെ വ്യക്തമായിരിക്കുന്നു. ആ നേതാക്കന്മാർക്ക് സമീപകാലത്ത് ഉണ്ടായിട്ടുള്ള സാമ്പത്തിക വളർച്ചയും അവരുടെ സമ്പാദ്യത്തിന്റെ വളർച്ചയും അതുതപ്പെടുത്തുന്നതാണ്. അതിൽ സ്ത്രീ പുരുഷഭേദമില്ലതാനും. സമീപകാലത്തായി ബി.ജെ.പി.-യുടെ സംസ്ഥാന നേതാക്കന്മാർക്കുണ്ടായിട്ടുള്ള അവിശ്വസനീയമായ സാമ്പത്തിക വളർച്ചയെ സംബന്ധിച്ചും ഈ ചോദ്യത്തിനാധാരമായിട്ടുള്ള സ്വകാര്യ മെഡിക്കൽ കോളേജിന്റെ അംഗീകാരത്തിന് കോഴ വാങ്ങിയതുമായി ബന്ധപ്പെട്ട് മുൻകാലങ്ങളിൽ അംഗീകാരം കിട്ടിയിട്ടുള്ള കോളേജുകൾക്കും ഇങ്ങനെ കോഴ കൊടുക്കേണ്ടി വന്നിട്ടുണ്ടോ എന്നതിനെക്കുറിച്ചും അന്വേഷിക്കുന്നതിന് ഒരു സ്പെഷ്യൽ ഇൻവെസ്റ്റിഗേഷൻ ടീം രൂപീകരിക്കുമോ?

ശ്രീ. പിണറായി വിജയൻ: സർ, ഇക്കാര്യത്തിൽ അന്വേഷണം നടന്നുകൊണ്ടിരിക്കുകയാണ്. ആ അന്വേഷണ വിവരത്തിന്റെ അടിസ്ഥാനത്തിൽ ആവശ്യമായ നടപടികളെല്ലാം സ്വീകരിക്കും.

ശ്രീ. എൻ. വിജയൻ പിള്ള: സർ, മെഡിക്കൽ കോളേജ് അഴിമതി പോലെതന്നെ കേരളത്തിലൊട്ടാകെ പ്രാദേശിക തലം തൊട്ട് സംസ്ഥാനതലം വരെയുള്ള ബി.ജെ.പി. നേതാക്കന്മാരും പ്രവർത്തകരും ഭീഷണിപ്പെടുത്തുകയും അഴിമതി നടത്തുകയും ചെയ്തുകൊണ്ടിരിക്കുകയാണ്. എന്റെ മണ്ഡലമായ ചവറയിൽ ഒരു ജില്ലാ നേതാവ് ഒരു വ്യാപാരിയെ ഭീഷണിപ്പെടുത്തി അദ്ദേഹത്തിന്റെ കയ്യിൽനിന്ന് അയ്യായിരം രൂപ തനിയെ എടുതിഎടുത്തു. മൂവായിരം രൂപ കൊടുക്കാമെന്ന് വ്യാപാരി പറഞ്ഞു, പക്ഷേ അയ്യായിരം രൂപ തന്നെ കൊടുക്കണം ഇല്ലെങ്കിൽ കാണിച്ചുതരാം അല്ലെങ്കിൽ കൊല്ലം എന്നുവരെ ഭീഷണിപ്പെടുത്തി. അതുകൊണ്ട് വ്യാപകമായ രീതിയിൽ എല്ലാ രംഗത്തും അഴിമതിയും കൈക്കൂലിയും സ്വജനപക്ഷപാതവും നടക്കുകയാണ്. ഇതിനെതിരായി ഒരു നിഷ്പക്ഷമായ അന്വേഷണം നടത്താൻ ഗവൺമെന്റ് തയ്യാറാണോ?

ശ്രീ. പിണറായി വിജയൻ: സർ, ഈ പറയുന്നവരെ സംബന്ധിച്ച് അയ്യായിരം രൂപ എന്നത് വളരെ ചെറിയ ഒരു തുകയാണെന്നാണ് തോന്നുന്നത്. ഏതായാലും ഭീഷണിപ്പെടുത്തി എത്ര പൈസ വാങ്ങിയാലും തെറ്റാണ്. അത് സംബന്ധിച്ച് ആവശ്യമായ പരാതികളൊക്കെ കൊടുത്താൽ പരിശോധനയും നടപടിയും ഉണ്ടാകും.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, മെഡിക്കൽ കോളേജ്

കോഴ വിവാദവുമായി ബന്ധപ്പെട്ട് പുറത്തുവന്ന കാര്യങ്ങൾ, it is a tip of an iceberg; മൺ മലയുടെ അറ്റം മാത്രമാണ്. ആയിരം കോടി രൂപയുടെ അഴിമതിയാണ് ഇന്ത്യയിൽ ഇതുമായി ബന്ധപ്പെട്ട് നടന്നിട്ടുള്ളത്. ബഹുമാനപ്പെട്ട അംഗം എം. ഉമ്മർ ചുണ്ടിക്കാണിച്ചതുപോലെ, മെയ് 15-ന് ലോഡ് കമ്മിറ്റിയുടെ കാലാവധി കഴിഞ്ഞു. സുപ്രീം കോടതി നിയോഗിച്ച ജസ്റ്റിസ് ലോഡ് ഇന്ത്യൻ മെഡിക്കൽ കൗൺസിലിന്റെ അഴിമതി തടയാൻ വേണ്ടി നിയോഗിച്ച കമ്മിറ്റിയാണ്. ആ കമ്മിറ്റിയുടെ കാലാവധിവരെ ജനവരി-ഫെബ്രുവരി മാസങ്ങളിൽ നടത്തിയ ഇൻസ്പെക്ഷൻ റിപ്പോർട്ട് പുഴുവച്ചു. എന്നിട്ട് പുതിയ പോൾ കമ്മിറ്റി വരുന്നതിനിടയിലുള്ള സമയത്താണ് ഈ എഴുപതിലധികം കോളേജുകൾക്ക് ഒറ്റയടിയ്ക്ക് കേന്ദ്രഗവൺമെന്റിന്റെ ഹെൽത്ത് ആന്റ് ഫാമിലി വെൽഫെയർ ഡിപ്പാർട്ട്മെന്റ് അനുമതി കൊടുത്തത്. ഇവിടെ വ്യാപകമായ അഴിമതിയാണുള്ളത്. ശ്രീ. അമിത് ഷായുടെ സ്വന്തം അഞ്ചുവർഷംകൊണ്ട് 300 ശതമാനം വർദ്ധിച്ചുവെന്നാണ് അദ്ദേഹം കൊടുത്ത അഫിഡവിറ്റിൽ ചുണ്ടിക്കാണിക്കുന്നത്; അതാണ് മാധ്യമങ്ങളിലൂടെ പുറത്തുവന്നത്. കേന്ദ്രഭരണത്തിന്റെ തണലിൽ ബി.ജെ.പി. പണം വാരിക്കൂട്ടുന്നു, വമ്പിച്ച അഴിമതി നടത്തുന്നു എന്നുള്ളതിന്റെ ഏറ്റവും വലിയ ഉദാഹരണമാണ് കേരളത്തിലെ പാർട്ടി നടത്തിയ അന്വേഷണത്തിന്റെ റിപ്പോർട്ട്

ചൂണ്ടിക്കാണിക്കുന്നത്. എനിക്ക് ബഹുമാന്യനായ മുഖ്യമന്ത്രിയോട് ചോദിക്കാനുള്ളത്, ഇപ്പോൾ വിജിലൻസ് അന്വേഷണം നടക്കുന്നുണ്ട്, അന്വേഷണം നടക്കട്ടെ. അന്വേഷണം കഴിഞ്ഞാൽ ഇതിൽ ഹവാല ഇടപാടുകൾ ഉണ്ട്, അന്തർ സംസ്ഥാന ബന്ധങ്ങളുള്ള കേസാണെന്ന് തെളിഞ്ഞാൽ, ഇത് ഒരു സി.ബി.ഐ. അന്വേഷണത്തിന് വിടാൻ ഗവൺമെന്റ് തയ്യാറായാൽ..... സി.ബി.ഐ.-യുടെ വിശ്വാസത്തിന്റെയും അവിശ്വാസത്തിന്റെയും പ്രശ്നമല്ല, കേന്ദ്രഗവൺമെന്റ് ഉൾപ്പെടെയുള്ളവർ നടത്തിയിട്ടുള്ള അഴിമതികൾ പുറത്തുകൊണ്ടുവരാനുള്ള ഒരു മാർഗ്ഗമായി സ്വീകരിക്കാൻ തയ്യാറാകുമോ?

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷനേതാവ് പറഞ്ഞ കാര്യങ്ങൾ നമ്മുടെ രാജ്യത്ത് നിലനിൽക്കുന്ന ഒരു വശമാണ്. അത് ഗൗരവമുള്ള കാര്യം തന്നെയാണ്. ഇക്കാര്യത്തിൽ നമുക്ക് ചെയ്യാൻ കഴിയുന്നത് ഉയർന്നുവന്ന പരാതി സംബന്ധിച്ച് സമഗ്രമായ അന്വേഷണം നടത്തുകയെന്നതാണ്. അന്വേഷണത്തിന്റെ ഭാഗമായി തുടർ നടപടികൾ എങ്ങനെ വേണമെന്നത് ആ ഘട്ടത്തിൽ തീരുമാനിക്കാം. ദേശീയ എജൻസിയുടെ വിശദമായ അന്വേഷണം വേണ്ട ഘട്ടത്തിൽ അതിനുള്ള നടപടികളും ആലോചിക്കാവുന്നതാണ്.

ശ്രീ. ഒ. രാജഗോപാൽ: സർ, ചവറയിലെ വ്യാപാരിയോട് 5000 രൂപ

ചോദിച്ച വിഷയം എന്റെ ബഹുമാനപ്പെട്ട സുഹൃത്ത് പറയുകയുണ്ടായി. അക്കാര്യം ശ്രദ്ധയിൽപ്പെട്ടപ്പോൾത്തന്നെ ആ മെമ്പറെ പുറത്താക്കിയെന്ന വിവരം അറിയാമോ?

ശ്രീ. പിണറായി വിജയൻ: സർ, ആ വിവരം എനിക്കറിയില്ല.

ഇത്തരത്തിലുള്ള ചില നടപടികൾ ഉണ്ടാകുന്നുവെന്നാണ് ബഹുമാനപ്പെട്ട അംഗം ഇവിടെ സമ്മതിച്ചിട്ടുള്ളത്. അക്കാര്യത്തിൽ ജാഗ്രത പാലിക്കേണ്ട അവസ്ഥയാണ് പൊതുവെയുണ്ടായിട്ടുള്ളത്.

ശ്രീ. എ. എൻ. ഷംസീർ: സർ, കേരളത്തിൽ ബി.ജെ.പി.

നടത്തിക്കൊണ്ടിരിക്കുന്ന അഴിമതിയുടെ ഒരറ്റം മാത്രമാണ് പുറത്തുവന്നിട്ടുള്ളത്.

നേരത്തെ സൂചിപ്പിച്ചതുപോലെ കേരളത്തിലെ ചില രാജ്യസഭാംഗങ്ങളുടെ പേരുകൂടി

ഇതുമായി ബന്ധപ്പെട്ട് കേൾക്കുന്നുണ്ട്. അതുസംബന്ധിച്ചുകൂടി സജീവമായ

അന്വേഷണം നടത്തുമോ; ഇത്തരം സാമ്പത്തിക സ്രോതസ് ഉപയോഗിച്ചാണ്

ബി.ജെ.പി. അക്രമങ്ങൾക്ക് നേതൃത്വം കൊടുക്കുന്നത്. അതുസംബന്ധിച്ചുകൂടി

സമഗ്രമായ അന്വേഷണം നടത്താൻ സർക്കാർ തയ്യാറാകുമോ?

ശ്രീ. പിണറായി വിജയൻ: സർ, ഈ വിഷയത്തിൽ ആരൊക്കെ

ഉൾപ്പെട്ടിട്ടുണ്ടോ അതെല്ലാം അന്വേഷണത്തിന്റെ ഭാഗമായി പുറത്തുവരും, ആരെയും

ഒഴിവാക്കുന്ന പ്രശ്നമില്ല. ഈ വിഷയത്തിൽ ഉൾപ്പെട്ടിട്ടുള്ളവരെല്ലാം

അന്വേഷണപരിധിയിൽ വരുന്നതാണ്.

ശ്രീ. കെ. സി. ജോസഫ്: സർ, ഭരണപക്ഷത്തും പ്രതിപക്ഷത്തുമുള്ള അംഗങ്ങളുടെ ചോദ്യങ്ങൾ സൂചിപ്പിക്കുന്നത് ഇപ്പോഴത്തെ അന്വേഷണം ഫലപ്രദമാവില്ലെന്നതന്നെയാണ്. ശ്രീ. ഇ. പി. ജയരാജനാഥന്റെയും ഭരണകക്ഷി അംഗങ്ങൾ ആവശ്യപ്പെട്ടത് എൻ.ഐ.എ. അന്വേഷണമാണ്. ശ്രീ. എം. സ്വാജ് ആവശ്യപ്പെട്ടത് എസ്.ഐ.എ. അന്വേഷണമാണ്. കേന്ദ്ര ഭരണകക്ഷിയുടെ സ്വാധീനവും പങ്കാളിത്തവുമുള്ള വിഷയത്തിന്മേൽ വിജിലൻസ് അന്വേഷണം കൊണ്ടുമാത്രം പരിഹാരം കാണാൻ സാധിക്കുമോ; അന്വേഷണം നീണ്ടുപോയി പ്രതികൾ രക്ഷപ്പെടുന്ന അവസ്ഥയുണ്ടാകാതെ സമഗ്രമായ അന്വേഷണം നടത്തുന്നതിനുള്ള സാഹചര്യമുണ്ടാക്കാൻ ഗവൺമെന്റ് നടപടി സ്വീകരിക്കുമോ?

ശ്രീ. പിണറായി വിജയൻ: സർ, ഇക്കാര്യത്തിൽ നമുക്ക് വ്യക്തതയുണ്ടാകണം. ഒരു പരാതിയുണ്ടായ ഉടൻ തന്നെ നാം അന്വേഷിക്കേണ്ട കാര്യങ്ങൾ അന്വേഷിക്കാതെ നമ്മുടെ ഉത്തരവാദിത്വത്തിൽ നിന്നൊഴിഞ്ഞ് മറ്റേതെങ്കിലും ഏജൻസി അന്വേഷിക്കണം എന്നു പറയുന്നത് ഉചിതമല്ല. നമ്മൾ അന്വേഷണം നടത്തുകയും അതിന്റെ ഭാഗമായി കണ്ടെത്തിയ വസ്തുതകൾ പരിശോധിക്കുമ്പോൾ ഇത് ഞങ്ങൾ മാത്രം അന്വേഷിച്ചാൽ പോര, മറ്റ് തരത്തിൽ

അന്വേഷിക്കണം എന്നൊരു അവസ്ഥയുണ്ടാവുകയാണെങ്കിൽ ആ ഘട്ടത്തിൽ അത് ആവശ്യപ്പെടാവുന്നതാണ്. ഞാൻ നേരത്തെ ഇതുസംബന്ധിച്ച് വ്യക്തമാക്കിയിരുന്നു.

ശ്രീ. കെ. രാജൻ: സർ, മെഡിക്കൽ കോളേജുമായി ബന്ധപ്പെട്ട ഈ വിവാദം മാത്രമല്ല, നേരത്തെ ഇവിടെ എല്ലാവരും സൂചിപ്പിച്ചതുപോലെ കേന്ദ്രഭരണത്തിന്റെ നിഴലിൽനിന്നുകൊണ്ട് വളരെ ഭീകരമായ അഴിമതി എല്ലാ മേഖലയിലും നടന്നുവരികയാണ്. നേരത്തെ കേന്ദ്രത്തിൽ ബി.ജെ.പി. ഭരണ കാലത്തുണ്ടായ പെട്രോൾ പമ്പ് വിവാദത്തെക്കാൾ ഭീകരമായി ലോഡ് കമ്മീഷന്റെ കാലാവധിക്കുശേഷം നടന്ന മെഡിക്കൽ കോളേജുകളുടെ അഴിമതി വളരെ ഗുരുതരമായ ഒരു പ്രശ്നമായി ഗവൺമെന്റ് കണ്ടിട്ടുണ്ട് എന്ന് ബോധ്യപ്പെട്ടത് നല്ലതാണ്. എന്നാൽ ഹവാല ഇടപാടുകൾ ഉൾപ്പെടെ കോഴയുമായി ബന്ധപ്പെട്ട് ഉയർന്നിട്ടുണ്ട് എന്ന് പ്രഖ്യാപിക്കപ്പെട്ട സാഹചര്യത്തിൽ ഇതുസംബന്ധിച്ച് കേവലം സമഗ്രമായ ഒരന്വേഷണത്തിൽ മാത്രം നിൽക്കാതെ, കേന്ദ്ര ഗവൺമെന്റിന്റെ മൂന്ന് വർഷ കാലാവധിക്കുള്ളിൽ കേരളവുമായി ബന്ധപ്പെട്ട് നടന്നിട്ടുള്ള എല്ലാ അഴിമതികളും അന്വേഷണത്തിന്റെ ഭാഗമായി കൊണ്ടുവരുമോ?

ശ്രീ. പിണറായി വിജയൻ: സർ, അത് വളരെ വിശാലമായ കാര്യമായിപ്പോകും. ഇപ്പോൾ ഉയർന്നുവന്ന പരാതി സംബന്ധിച്ചുള്ള അന്വേഷണം

ആദ്യം നടത്താം. അതിന്റെ ഭാഗമായി എന്തെങ്കിലും ആവശ്യമുണ്ടോയെന്നുള്ളത് തുടർനടപടി എന്ന നിലയ്ക്ക് തീരുമാനിക്കാം.

ശ്രീ. പി. ടി. തോമസ്: സർ, ബഹുമാനപ്പെട്ട മുഖ്യമന്ത്രി നേരത്തെ മറുപടി പറയുമ്പോൾ അഴിമതിക്കഥ ശ്രദ്ധ തിരിച്ചുവിടാൻ ഇടയുണ്ടെന്ന് ഇന്റലിജൻസ് റിപ്പോർട്ടുണ്ടായിരുന്നു എന്ന് വെളിപ്പെടുത്തുകയുണ്ടായി. ഗുരുതരമായൊരു വെളിപ്പെടുത്തലാണ് മുഖ്യമന്ത്രി നടത്തിയിരിക്കുന്നത്. ഈ കാലഘട്ടത്തിൽ കേരളം ശ്രദ്ധിക്കപ്പെട്ട രണ്ട് അഴിമതികളാണ് പുറത്ത് വന്നിട്ടുള്ളത്. ഒന്ന്, മെഡിക്കൽ കോളേജുമായി ബന്ധപ്പെട്ട അഴിമതിയും മറ്റൊന്ന്, കോവളം കൊട്ടാരം കൈമാറ്റ അഴിമതിയുമാണ്. ഈ ശ്രദ്ധതിരിച്ചുവിടാൻ വേണ്ടിയാണോ ഈ നടപടിയുണ്ടായതെന്ന് വ്യക്തമാക്കുമോ?

ശ്രീ. പിണറായി വിജയൻ: സർ, ഈ വിഷയവുമായി ബന്ധപ്പെട്ടാണ് ഇപ്പോൾ മറുപടി പറയേണ്ടത്. ശ്രീ. പി. ടി. തോമസ് അദ്ദേഹത്തിന്റെ ശൈലിയനുസരിച്ച് കാര്യങ്ങൾ പറയാറുണ്ട്. അതിനൊന്നും ഞാൻ മറുപടി പറയുന്നില്ല. ഇക്കാര്യത്തിൽ ഉത്തരവാദിത്വബോധത്തോടുകൂടിത്തന്നെയാണ് ഞാൻ പറഞ്ഞത്, ഇതുമായി ബന്ധപ്പെട്ട് ശ്രദ്ധതിരിച്ചുവിടാൻ ചില ശ്രമങ്ങളുണ്ടാകും, അതിൽ ജാഗ്രത പാലിക്കേണ്ടതുണ്ടെന്ന് വ്യക്തമായിത്തന്നെ റിപ്പോർട്ടുണ്ടായിരുന്നു.

മി. സ്പീക്കർ: ചോദ്യം നമ്പർ (*2), ചോദ്യം നമ്പർ (*18) എന്നിവ സമാനസ്വഭാവമുള്ളവയായതിനാൽ ക്ലബ്ബ് ചെയ്യാവുന്നതാണ്.

സ്വാശ്രയ എം.ബി.ബി.എസ്. ഫീസ്

(*2) ശ്രീ. എൽദോസ് പി. കുനപ്പിള്ളിൽ:

ശ്രീ. വി. ഡി. സതീശൻ:

ശ്രീ. തിരുവഞ്ചൂർ രാധാകൃഷ്ണൻ: താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ;

(എ) സ്വാശ്രയ എം.ബി.ബി.എസ്., ബി.ഡി.എസ്. ഫീസ് പുതുക്കി നിശ്ചയിച്ചുകൊണ്ട് ജസ്റ്റിസ് രാജേന്ദ്രബാബു അധ്യക്ഷനായ സമിതി ഉത്തരവായിട്ടുണ്ടോ; വിശദാംശം നൽകുമോ;

(ബി) 2017-ലെ 14-ാം നമ്പർ ഓർഡിനൻസിലെ നിബന്ധനകൾക്ക് വിധേയമായിട്ടാണോ ഈ കോഴ്സുകളുടെ ഫീസ് വർദ്ധന ഉത്തരവായത്;

(സി) ഇതിനുമുമ്പ് 2017 ജൂൺ 26, 27 തീയതികളിൽ സമിതി സ്വാശ്രയ എം.ബി.ബി.എസ്., ബി.ഡി.എസ്. ഫീസ് നിർണ്ണയിച്ച് ഉത്തരവായിരുന്നോ; അന്ന് നിശ്ചയിച്ച ഫീസ് നിരക്ക് എത്രയായിരുന്നു;

(ഡി) ക്രൈസ്തവ മാനേജ്മെന്റുകൾക്ക് കീഴിലുള്ള നാല് കോളേജുകളുടെ ഫീസ് നിരക്ക് സംബന്ധിച്ച് 2015-ൽ സർക്കാരുമായി ഒപ്പുവച്ച എഗ്രിമെന്റ് പ്രകാരം പ്രസ്തുത

കോളേജുകളിൽ ഈ വർഷം എം.ബി.ബി.എസ്.-ന് ഇടയാക്കുന്ന ഫീസ് എത്രയായിരുന്നു;

(ഇ) പ്രസ്തുത എഗ്രിമെന്റിൽ സമ്മതിച്ച ഫീസിന് മുകളിലുള്ള ഫീസ് പ്രസ്തുത നാല് കോളേജുകൾക്ക് ഇപ്പോൾ അനുവദിച്ചു നൽകിയതിന്റെ പ്രത്യേക സാഹചര്യമെന്തായിരുന്നു;

(എഫ്) 2017 ജൂൺ 27-ന് നിശ്ചയിച്ച ഫീസ് നിരക്കിനേക്കാൾ ഉയർന്ന ഫീസ് സ്വാശ്രയ ബി.ഡി.എസ്. കോളേജുകൾക്ക് 2017 ജൂലൈ 13-ാം തീയതിയിലെ ഉത്തരവിലൂടെ രാജേന്ദ്രബാബു കമ്മിറ്റി നിശ്ചയിച്ചു നൽകിയിട്ടുണ്ടോ; ഉണ്ടെങ്കിൽ അതിനുള്ള കാരണമെന്താണെന്ന് വ്യക്തമാക്കുമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ,

(എ) ഉണ്ട്. ജസ്റ്റിസ് രാജേന്ദ്രബാബു അധ്യക്ഷനായ സമിതി നിശ്ചയിച്ച താല്ക്കാലിക ഫീസ് ചുവടെ ചേർക്കുന്നു.

ബി.ഡി.എസ്. (85 % സീറ്റുകൾ) - 2.9 ലക്ഷം രൂപ.

ബി.ഡി.എസ്. (15 % NRI സീറ്റുകൾ) - 6 ലക്ഷം രൂപ വരെ.

എം.ബി.ബി.എസ് (85 % സീറ്റുകൾ) - 5 ലക്ഷം രൂപ.

എം.ബി.ബി.എസ് (15 % NRI സീറ്റുകൾ) - 20 ലക്ഷം രൂപ.

(ബി) 2017-ലെ 14-ാം നമ്പർ ഓർഡിനൻസിലെ നിബന്ധനകൾക്ക് വിധേയമായാണ് താല്ക്കാലിക ഫീസ് നിശ്ചയിച്ചിരിക്കുന്നത്.

(സി) ഉത്തരവായിരുന്നു.

ബി.ഡി.എസ്. (85 % സീറ്റുകൾ) - 2.5 ലക്ഷം രൂപ.

ബി.ഡി.എസ്. (15 % NRI സീറ്റുകൾ) - 6 ലക്ഷം രൂപ വരെ.

എം.ബി.ബി.എസ് (85 % സീറ്റുകൾ) - 5.5 ലക്ഷം രൂപ.

എം.ബി.ബി.എസ് (15 % NRI സീറ്റുകൾ) - 20 ലക്ഷം രൂപ.

(ഡി) ക്രൈസ്തവ മാനേജ്മെന്റുകൾക്ക് കീഴിലുള്ള നാല് കോളേജുകളുടെ ഫീസ് നിരക്ക് സംബന്ധിച്ച് 2015-ൽ സർക്കാരുമായി ഒപ്പുവച്ച കരാർ പ്രകാരം എം.ബി.ബി.എസ്.-ന് 4,85,000/- രൂപയും എൻ.ആർ.ഐ. സീറ്റുകൾക്ക് 13,00,000/- രൂപയുമാണ് നിശ്ചയിച്ചിരുന്നത്.

(ഇ) എൻ.ആർ.ഐ. ഉൾപ്പെടെയുള്ള എല്ലാ സീറ്റുകളിലും കോമൺ കൗൺസിലിംഗ് നടത്തുന്നത് പ്രവേശന പരീക്ഷാ കമ്മീഷണർ ആയതിനാൽ മാനേജ്മെന്റ് സീറ്റുകളിൽ അഡ്മിഷൻ നടത്താനുള്ള അവകാശം മാനേജ്മെന്റുകൾക്ക് നഷ്ടപ്പെട്ട സാഹചര്യത്തിൽ മുൻകരാറിന്റെ സാധുത ഇല്ലാതായി. പ്രവേശന ഫീസ്

നിയന്ത്രണ സമിതി 5 ലക്ഷം രൂപ താല്ക്കാലിക ഫീസ് നിശ്ചയിച്ചതിനെതിരെ ക്രൈസ്തവ മാനേജ്മെന്റുകൾ സമർപ്പിച്ച ഹർജിയിൽ അവരുടെ ഭാഗംകൂടി കേട്ട് തീരുമാനം കൈക്കൊള്ളുവാൻ പ്രസ്തുത സമിതിക്ക് ഹൈക്കോടതി നിർദ്ദേശം നൽകിയിട്ടുണ്ട്.

(എഫ്) ഉണ്ട്. മുൻകാല കരാറുകൾ പരിശോധിച്ചും സ്വാശ്രയ ദന്തൽ കോളേജുകളുടെ ട്യൂഷൻ ഫീസിനത്തിലുള്ള വരുമാനം പരിശോധിച്ചുമാണ് ബി.ഡി.എസ്. കോഴ്സിനുള്ള 85% സീറ്റുകളിലെ ഒരു വർഷത്തെ ശരാശരി ഫീസ് 2.9 ലക്ഷം രൂപയായി ഫീ റെഗുലേറ്ററി കമ്മിറ്റി കണക്കാക്കിയിട്ടുള്ളത്.

സ്വാശ്രയ മെഡിക്കൽ ഫീസ്

- (*18) ശ്രീ. കെ. മുരളീധരൻ:
- ശ്രീ. വി. ടി. ബൽറാം:
- ശ്രീ. വി. എസ്. ശിവകുമാർ:
- ശ്രീ. എ. പി. അനിൽകുമാർ: താഴെ കാണുന്ന ചോദ്യങ്ങൾക്ക് ആരോഗ്യവും

സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ;

(എ) സ്വാശ്രയ മെഡിക്കൽ പ്രവേശനവുമായി ബന്ധപ്പെട്ട ഫീസ് നിർണ്ണയ കാര്യത്തിൽ സർക്കാർ തലത്തിൽ ഏകോപനം ഉണ്ടായിട്ടില്ല എന്ന് ഹൈക്കോടതി വിമർശനം ഉണ്ടായിട്ടുണ്ടോ?

(ബി) എങ്കിൽ സർക്കാർ തലത്തിൽ ഏകോപനം ഉണ്ടാകാതിരുന്നതിനുള്ള

കാരണം എന്തായിരുന്നുവെന്ന് അറിയിക്കാമോ?

(സി) സ്വാശ്രയമേഖലയിൽ അരാജകത്വമുണ്ടാക്കി അതിലൂടെ സ്വാശ്രയ മുതലാളിമാരുടെ താല്പര്യം സംരക്ഷിക്കുന്നതിനാണ് സർക്കാർ ശ്രമിച്ചതെന്ന ആക്ഷേപം വസ്തുതാപരമാണോ;

(ഡി) ഇതുസംബന്ധിച്ച ഓർഡിനൻസിൽ നിഷ്കർഷിച്ചതിന് വിരുദ്ധമായി പത്ത് അംഗങ്ങൾക്ക് പകരം അഞ്ച് അംഗങ്ങളെ മാത്രം ഉൾക്കൊള്ളിച്ച് അഡ്മിഷൻ ആന്റ് ഫീ റെഗുലേറ്ററി കമ്മിറ്റിയെ നിയമിക്കുകയും പ്രസ്തുത നിയമനം ഓർഡിനൻസിലെ വ്യവസ്ഥകൾക്ക് വിരുദ്ധമായി, ഗസറ്റിൽ പ്രസിദ്ധീകരിക്കാതെ സർക്കാർ ഉത്തരവായി പുറപ്പെടുവിക്കുകയും ചെയ്തത് ആരുടെ ഭാഗത്ത് നിന്നുണ്ടായ വീഴ്ചയാണെന്ന് കണ്ടെത്തിയിട്ടുണ്ടോ; എങ്കിൽ വിശദമാക്കുമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ,

(എ) വിവിധ വകുപ്പുകൾ തമ്മിൽ ഏകോപനമുണ്ടായെങ്കിൽ സ്വാശ്രയ അലോട്ട്മെന്റ് സംബന്ധിച്ച ഓർഡിനൻസ് കരളുടി വേഗത്തിൽ കൊണ്ടുവരാൻ സാധിക്കുമായിരുന്നു എന്നാണ് കോടതിയുടെ പരാമർശം. അങ്ങനെയായിരുന്നെങ്കിൽ പരാതിക്ക് ഇടയുണ്ടാകുമായിരുന്നില്ല എന്നും കോടതി

നിരീക്ഷിച്ചു. എന്നാൽ 10.04.2017-ന് ഇറക്കിയ ഓർഡിനൻസ് തുടർന്ന് വന്ന നിയമസഭയിൽ അവതരിപ്പിച്ച് നിയമമാക്കാൻ തയ്യാറാക്കിയിരുന്നെങ്കിലും ചില പ്രത്യേക കാരണങ്ങളാൽ അസംബ്ലി ദിനങ്ങൾ വെട്ടിച്ചുരുക്കിയതിനാൽ ബിൽ അവതരിപ്പിക്കാൻ കഴിഞ്ഞിരുന്നില്ല. അതിനാൽ ഓർഡിനൻസ് 01.06.2017-ന് റീ-പ്രോമൾഗേറ്റ് ചെയ്യേണ്ടി വരികയും ചെയ്തു. എന്നാൽ 08.06.2017-ന് അവിചാരിതമായി ഒരു ദിവസത്തേക്ക് മാത്രമായി (ബീഫ് നിരോധനം ചർച്ച ചെയ്യാൻ) സഭ ചേർന്നതിനാൽ ഓർഡിനൻസ് 10.07.2017-ന് റീ-പ്രോമൾഗേറ്റ് ചെയ്യേണ്ടിവരികയും ചെയ്തു. കോടതിയുടെ പരാമർശത്തിന് ഇടയാക്കിയത് ഈ സാഹചര്യമായിരുന്നു.

(ബി) ഏതെങ്കിലും വിധത്തിലുള്ള ഏകോപനക്കുറവുണ്ടായതായി സർക്കാരിന്റെ ശ്രദ്ധയിൽപ്പെട്ടിട്ടില്ല.

(സി) അല്ല.

(ഡി) ഓർഡിനൻസിൽ നിശ്ചയിച്ച 10 അംഗ കമ്മിറ്റിക്ക് പകരം 5 അംഗ കമ്മിറ്റിയാണ് റീ കോൺസ്പിറൂട്ട് ചെയ്തത്. ഈ നോട്ടപ്പിശക് ശ്രദ്ധയിൽപ്പെട്ട ഉടൻതന്നെ ആയത് തിരുത്തി ഓർഡിനൻസ് പ്രകാരമുള്ള പത്തംഗ കമ്മിറ്റി രൂപീകരിച്ച് ഉത്തരവാകുകയും ചെയ്തിട്ടുണ്ട്.

ശ്രീ. എൽദോസ് പി. കുനപ്പിള്ളിൽ: സർ, അടുത്ത കാലത്ത് ബി.ജെ.പി.

നേതൃത്വവുമായി ബന്ധപ്പെട്ട് അഴിമതി ആരോപണമുയർന്ന സംസ്ഥാനത്തെ രണ്ട് മെഡിക്കൽ കോളേജുകളായ വർക്കല എസ്.ആർ. മെഡിക്കൽ കോളേജ്, ചെർപ്പള്ളശ്ശേരി കേരള മെഡിക്കൽ കോളേജ് എന്നിവിടങ്ങളിൽ സംസ്ഥാന സർക്കാരും ആരോഗ്യ സർവ്വകലാശാലയും നൽകിയ അനുമതി എല്ലാ മാനദണ്ഡങ്ങളും ഉറപ്പുവരുത്തിക്കൊണ്ടാണോ; ആരോപണങ്ങൾ ഉയർന്ന സാഹചര്യത്തിൽ ആ അനുമതി പിൻവലിക്കുമോ; കൂടാതെ സ്വാശ്രയ മെഡിക്കൽ കോളേജുകളിൽ ഇത്തവണ കുട്ടികൾക്ക് എത്ര രൂപ ഫീസ് കൊടുക്കണമെന്ന് ബഹുമാനപ്പെട്ട മന്ത്രിക്ക് വ്യക്തമായി പറയാൻ കഴിയുമോ?

ശ്രീമതി കെ. കെ. ശൈലജ ടീച്ചർ: സർ, സർവ്വകലാശാല വിവിധ

മാനദണ്ഡങ്ങൾ അനുസരിച്ച് പരിശോധിച്ചാണ് അനുമതി നൽകുകയോ, പിൻവലിക്കുകയോ ചെയ്യുന്നത്. അതിനെക്കുറിച്ച് എനിക്കിപ്പോൾ പറയാൻ സാധിക്കില്ല. സർവ്വകലാശാല പരിശോധിച്ച് ഉചിതമായ തീരുമാനമെടുക്കും. എന്നാൽ ഫീസിനെക്കുറിച്ച് എനിക്ക് വ്യക്തമായി പറയാൻ സാധിക്കും. ഇത്തവണ എല്ലാ സീറ്റിലേയ്ക്കും നീറ്റ് മെരിറ്റിൽ നിന്നും അഡ്മിഷൻ നടക്കണമെന്നുള്ള പ്രത്യേക സാഹചര്യമാണുള്ളത്. അതുകൊണ്ടുതന്നെ മുൻവർഷങ്ങളിലെപ്പോലെ കരാറിൽ

ഒപ്പുവച്ച് 50:50 എന്ന അനുപാതത്തിൽ ധാരണയുണ്ടാക്കാൻ സാധിക്കുമോയെന്ന കാര്യത്തിൽ സംശയമായിരുന്നു. അതിന്റെ അടിസ്ഥാനത്തിൽ ഫീ റെഗുലേറ്ററി കമ്മിറ്റി നിശ്ചയിക്കുന്ന ഫീസ് അംഗീകരിക്കുകയെന്നുള്ളതാണ് ഗവൺമെന്റ് സ്വീകരിച്ച സമീപനം. ഫീ റെഗുലേറ്ററി കമ്മിറ്റി നിശ്ചയിച്ചിട്ടുള്ള ഫീസ് ഞാൻ മുമ്പ് സൂചിപ്പിച്ചിരുന്നു. അതനുസരിച്ചാണ് ഗവൺമെന്റ് ഫീസ് ഇടാക്കുന്നത്. നേരത്തെതന്നെ മാനേജ്മെന്റുകളുമായി ഗവൺമെന്റ് ചർച്ച നടത്തിയിരുന്നു. 50:50 എന്ന കരാർ ഒപ്പിടാൻ കഴിഞ്ഞാൽ 25,000 രൂപയ്ക്കും 2.5 ലക്ഷം രൂപയ്ക്കും കുട്ടികൾക്ക് പഠിക്കാൻ കഴിയുമായിരുന്നു. ആ സാഹചര്യം നിലനിർത്താൻ കഴിഞ്ഞാൽ സർക്കാരിനും ജനങ്ങൾക്കും വലിയ കാര്യമായിരുന്നു. അതിനുള്ള ശ്രമം നടത്താൻ സർക്കാർ തയ്യാറായിരുന്നു. മാനേജ്മെന്റുകളെ വിളിച്ച് ആദ്യം ചർച്ച നടത്തിയപ്പോൾ വലിയ ഫീസാണ് അവർ പറഞ്ഞത്. മാനേജ്മെന്റ് പറയുന്ന ഫീസ് അംഗീകരിക്കാൻ കഴിയാത്തതുകൊണ്ട് ആ ചർച്ച അലസിപ്പിരിയുകയുണ്ടായി. ഫീ റെഗുലേറ്ററി കമ്മിറ്റിയുടെ ഫീസ് നിശ്ചയിച്ചതിനുശേഷം ചില മാനേജ്മെന്റുകൾ ഗവൺമെന്റിനെ സമീപിക്കുകയും കരാറിൽ ഒപ്പുവക്കാൻ തങ്ങൾ തയ്യാറാണെന്ന് അറിയിക്കുകയും ചെയ്തു. തമിഴ്നാട് പോലുള്ള അയൽ സംസ്ഥാനങ്ങൾ കരാറിൽ ഒപ്പിട്ടതായി കണ്ടതിനാൽ

അത്തരത്തിൽ സന്നദ്ധതയറിയിച്ച് ഗവൺമെന്റിനെ സമീപിച്ച മാനേജ്മെന്റുകളുമായി കരാർ ഒപ്പിടാൻ ഗവൺമെന്റ് തയ്യാറായിട്ടുണ്ട്. അത് കഴിഞ്ഞ വർഷത്തെ അതേ ഫീസിലാണ്. നിലവിൽ മൂന്ന് കോളേജുകൾ മാത്രമാണ് കരാർ ഒപ്പിട്ടിട്ടുള്ളത്. 50 ശതമാനം സീറ്റിലെ 20 ശതമാനം സീറ്റ് 25,000 രൂപയും ബാക്കിയുള്ള സീറ്റുകൾക്ക് 2.5 ലക്ഷം രൂപയും ബാക്കിവരുന്ന, മാനേജ്മെന്റ് സീറ്റെന്ന് നാം വിശദീകരിക്കുന്ന 50 ശതമാനത്തിലെ 35 ശതമാനം സീറ്റുകൾക്ക് 11 ലക്ഷം രൂപയും എൻ.ആർ.ഐ. സീറ്റുകൾക്ക് കഴിഞ്ഞ വർഷത്തേതുപോലെയുമാണ് ഈ വർഷത്തെ ഫീസുപടന. ഇപ്പോൾ അതാണ് നിലനിൽക്കുന്നത്.

ശ്രീ. എൽദോസ് പി. കുന്നപ്പിള്ളിൽ: സർ, രാജേന്ദ്ര ബാബു കമ്മീഷൻ ഫീസ്

നിശ്ചയിച്ചതിനുശേഷം ഏത് സാഹചര്യത്തിലാണ് സ്വകാര്യ-സ്വാശ്രയ മാനേജ്മെന്റുകളുമായി സർക്കാർ കഴിഞ്ഞ വർഷത്തെ ഫീസ് ഘടന ഇത്തവണയും നടപ്പിലാക്കുന്നതിന് ചർച്ച ആരംഭിച്ചത്? 10 മാനേജ്മെന്റുകളുമായി ധാരണയുണ്ടാക്കിയെങ്കിലും താങ്കൾ സൂചിപ്പിച്ചതുപോലെ മൂന്ന് കോളേജുകൾ ഒഴികെ മറ്റുള്ളവരുമായി എന്തുകൊണ്ടാണ് കരാർ ഒപ്പിടാത്തത്; സ്വാശ്രയ മാനേജ്മെന്റുകളുമായി ഉണ്ടാക്കിയ കരാർ നിലനിൽക്കുമെന്ന് ബഹുമാനപ്പെട്ട മന്ത്രിക്ക് ഉറപ്പുണ്ടോ?

ശ്രീമതി കെ. കെ. ശൈലജ ടീച്ചർ: ഈ വിഷയം സംബന്ധിച്ച് ഞാൻ വ്യക്തമായി മറുപടി പറഞ്ഞതാണ്. രാജേന്ദ്ര ബാബു കമ്മിറ്റി ഫീസ് നിശ്ചയിച്ചതിനുശേഷം ചില സംസ്ഥാനങ്ങളിൽ നേരത്തെയുള്ളതുപോലുള്ള കരാർ നിലനിൽക്കുന്നുവെന്ന് ചൂണ്ടിക്കാണിച്ചപ്പോൾ, കഴിഞ്ഞ വർഷത്തെപ്പോലെ കരാറിൽ ഒപ്പിടാൻ തയ്യാറാണെന്നറിയിച്ചുകൊണ്ട് ചില മാനേജ്മെന്റുകൾ ഗവൺമെന്റിനെ സമീപിച്ചു. ആ കരാർ നിലനിൽക്കുമെങ്കിൽ സ്വാഭാവികമായും കുട്ടികൾക്ക് ഗുണമുള്ള കാര്യമാണ്. കഴിഞ്ഞ വർഷത്തേക്കാൾ ഫീസ് വർദ്ധിപ്പിക്കാൻ കഴിയില്ലെന്ന ശക്തമായ നിബന്ധന തന്നെയാണ് ഗവൺമെന്റ് മാനേജ്മെന്റുകളുടെ മുന്നിൽ വച്ചത്. കൂടാതെ മുഴുവൻ അലോട്ട്മെന്റുകളും സർക്കാർ തന്നെ നടത്തുമെന്നും അറിയിച്ചിരുന്നു. പ്രസ്തുത നിബന്ധനകൾ അംഗീകരിക്കുമെങ്കിൽ മാത്രം കരാർ ആകാമെന്നാണ് സർക്കാർ തീരുമാനിച്ചത്. മാനേജ്മെന്റുകൾ വലിയ ഫീസ് ആവശ്യപ്പെട്ടതുകൊണ്ട് അത്തരത്തിലൊരു കരാർ ഉണ്ടാക്കാൻ, അവരെ നിർബന്ധിക്കാൻ ഗവൺമെന്റ് ശ്രമിച്ചിട്ടില്ല. മാനേജ്മെന്റുകളിൽ ചിലർ തന്നെയാണ് കഴിഞ്ഞ തവണത്തെ ഫീസിൽ വർദ്ധനവില്ലാതെ കരാർ ഒപ്പിടാൻ തയ്യാറായി വന്നിട്ടുള്ളത്. എന്നാൽ അവരിൽ പലരും കരാറിൽ ഒപ്പിടാൻ തയ്യാറായിട്ടില്ല. സർക്കാർ അങ്ങോട്ടുപോയി

മാനേജ്മെന്റുകളുമായി യാതൊരു ചർച്ചയും നടത്തിയിട്ടില്ല.

ശ്രീ. വി. ഡി. സതീശൻ: സർ, ഇതുസംബന്ധിച്ച് സ്വാശ്രയ

മാനേജ്മെന്റുകൾക്ക് അനുകൂലമായ, മുൻകാല സുപ്രിംകോടതി വിധികളിൽ നിന്നെല്ലാം വ്യത്യസ്തമായി നിർണ്ണായകമായ വിധിയാണ് സുപ്രിംകോടതി ഇപ്പോൾ പുറപ്പെടുവിച്ചിട്ടുള്ളത്. ഈ വിധിയനുസരിച്ച് ബോൾ നമ്മുടെ കോർട്ടിലാണ്. ഒരു കാരണവശാലും സ്വാശ്രയ മാനേജ്മെന്റുകളുടെ പിന്നാലെ സർക്കാർ പോകണ്ട കാര്യമില്ല. കരാർ ഉണ്ടാക്കുന്നത് നാല് തരത്തിലുള്ള ഫീസിലാണ്. 25,000 രൂപയ്ക്കും 2.5 ലക്ഷം രൂപയ്ക്കും കുട്ടികൾക്ക് പഠിക്കാൻ അവസരം കിട്ടുന്നത് നല്ലതാണ്. അത് ആരുടെ ചെലവിലാണ്? സർക്കാരോ മാനേജ്മെന്റുകളോ നൽകുന്ന സൗജന്യത്തിലല്ല 25,000 രൂപയ്ക്കും 2.5 ലക്ഷം രൂപയ്ക്കും കുട്ടികൾ പഠിക്കുന്നത്. 35 ശതമാനം മെരിറ്റിൽ അഡ്മിഷൻ നേടുന്ന കുട്ടികളിൽ നിന്ന് 11 ലക്ഷം രൂപ ഫീസ് ഈടാക്കിക്കൊണ്ട് ക്രോസ് സബ്സിഡി അവർക്ക് കൊടുക്കുകയാണ്. യഥാർത്ഥത്തിലുള്ള പ്രശ്നം, സെക്കന്റ് അലോട്ട്മെന്റിലല്ല എന്നുള്ളതാണ്. അതിന് സർക്കാർ കോടതിയിൽ പോകണം. ഫസ്റ്റ് അലോട്ട്മെന്റ് കഴിഞ്ഞാൽ സ്റ്റോട്ട് അഡ്മിഷൻ പോലും നടത്താൻ കഴിയാത്ത സ്ഥിതിയാണ്. 11 ലക്ഷം രൂപ ഫീസ് കൊടുക്കാൻ കഴിയാത്ത 35 ശതമാനം സീറ്റിൽ വരുന്ന കുട്ടികൾ

അഡ്വീഷനെടുക്കില്ല. സെക്കന്റ് അലോട്ട്മെന്റ് കൂടിയില്ലാത്ത സാഹചര്യത്തിൽ അത്തരം സീറ്റുകൾ മാനേജ്മെന്റുകൾ 50-60 ലക്ഷം രൂപ കോഴ വാങ്ങി കുട്ടികൾക്ക് അഡ്വീഷൻ നൽകാനുള്ള അവസരമാണ് സർക്കാർ ഈ കരാറിലൂടെ ഉണ്ടാക്കുന്നത്. അതുകൊണ്ട് ഈ കരാറിനുവേണ്ടി മാനേജ്മെന്റുകളുടെ പിറകേ നടക്കാതെ സുപ്രീംകോടതി വിധിയനുസരിച്ച് കാര്യങ്ങൾ നടത്തുകയും മെറിറ്റ് അനുസരിച്ച് അഡ്വീഷൻ നേടിയ കുട്ടികൾക്ക് സമിതി നിശ്ചയിച്ച ഫീസിൽ മാന്യമായി പഠിക്കാനുള്ള അവസരം ഉണ്ടാക്കിക്കൊടുക്കാനും സർക്കാർ തയ്യാറാകുമോ?

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട അംഗം പഴയ കാര്യം

മറന്നുപോയതാണോയെന്ന് എനിക്കറിയില്ല. താങ്കളുടെ ഗവൺമെന്റിന്റെ കാലത്ത് 50:50 അനുസരിച്ചുള്ള കരാർ ഉണ്ടാക്കുമ്പോഴും ഇതുതന്നെയാണ് സംഭവിച്ചത്. 50 ശതമാനം കുട്ടികളിൽ നിന്ന് ഉയർന്ന ഫീസ് ഈടാക്കി തന്നെയാണ് 50 ശതമാനം കുട്ടികൾക്ക് കുറഞ്ഞ ഫീസിൽ പഠിക്കാനുള്ള അവസരം ഉണ്ടാക്കിയത്. അത് ഇടതുപക്ഷ ഗവൺമെന്റ് കൊണ്ടുവന്ന കാര്യമല്ല. അക്കാര്യം മറന്നുപോകരുതെന്ന് ഞാൻ സൂചിപ്പിക്കുകയാണ്. സുപ്രീംകോടതി വിധിയെ ഗവൺമെന്റ് സ്വാഗതം ചെയ്യുകയാണ്. ഗവൺമെന്റ് ഒരു മാനേജ്മെന്റിന്റെ പിന്നാലെയും കരാർ ഉണ്ടാക്കാൻ

പോയിട്ടില്ല. കഴിഞ്ഞ തവണത്തെ ഫീസ് അനുസരിച്ച് കരാർ ഒപ്പിടാൻ തയ്യാറാണെന്ന് ഏതെങ്കിലും മാനേജ്മെന്റ് പറയുമ്പോൾ, ഗവൺമെന്റ് അത് നിഷേധിച്ചാൽ 25,000 രൂപയ്ക്ക് കുട്ടികൾക്ക് പഠിക്കാനുള്ള അവസരം നഷ്ടപ്പെടുത്തിയെന്നാകും അന്ന് പ്രതിപക്ഷം പറയുക. ഗവൺമെന്റ് ഇപ്പോഴും സുപ്രീംകോടതിയുടെ മാന്യമായ വിധിയിൽ ഉറച്ചുനിൽക്കുന്നു. അതിൽ യാതൊരു സംശയവുമില്ല. ഫീ റെഗുലേറ്ററി കമ്മിറ്റി നിശ്ചയിച്ച ഫീസ് തന്നെയാണ് ഈടാക്കാൻ തീരുമാനിച്ചിട്ടുള്ളത്. എന്നാൽ കഴിഞ്ഞ വർഷത്തെ അതേ മാനദണ്ഡം പാലിക്കുകയും സെൻട്രലൈസ്ഡ് അലോട്ട്മെന്റിൽ 100 ശതമാനം സീറ്റിലും ഗവൺമെന്റ് അലോട്ട്മെന്റ് നടത്തുന്നതും അനുസരിക്കാൻ ഏതെങ്കിലും മാനേജ്മെന്റ് തയ്യാറാണെങ്കിൽ 25,000 രൂപയ്ക്ക് പഠിക്കുന്ന കുട്ടിക്ക് ആ സീറ്റ് ഉണ്ടാവുകയെന്നുള്ളത് ഗവൺമെന്റിന് താല്പര്യമുള്ള കാര്യമാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, റൂൾ 17 സെക്ഷൻ 7 അനുസരിച്ചാണ് ഫീസ് നിശ്ചയിക്കുന്നതിനുള്ള നിബന്ധനകൾ പറഞ്ഞിട്ടുള്ളത്. ആ നിബന്ധന അനുസരിച്ച് ഫീസ് മാറ്റി നിശ്ചയിക്കാൻ തീരുമാനിച്ചു. അങ്ങനെ വന്നപ്പോൾ ബി.ഡി.എസ്.-ന് 2.5 ലക്ഷം രൂപ ആയിരുന്നത് 2.90 ലക്ഷം രൂപയാക്കി ഉയർത്തി. എല്ലാം ഫീ റെഗുലേറ്ററി കമ്മിറ്റിയാണ് ചെയ്യുന്നത് എന്നുപറഞ്ഞ്

രക്ഷപ്പെടാനാണ് ഗവൺമെന്റ് ശ്രമിക്കുന്നത്. ഇത്തവണത്തെ അലോട്ട്മെന്റ് ഇതുവരെ ഒന്നുമായിട്ടില്ല. ശ്രീ. വി.ഡി. സതീശൻ സൂചിപ്പിച്ചതുപോലെ, സ്റ്റേറ്റ് അലോട്ട്മെന്റ് നടത്തുന്നതിനുള്ള അധികാരം പോലും മാനേജ്മെന്റുകൾക്ക് നൽകുമ്പോൾ അവരുടെ കയ്യിലെ കളിപ്പാവയായി നമ്മുടെ കുട്ടികൾ വരും. അതിന് കൂടുതൽ പണം കൊടുക്കേണ്ടിവരുന്നതുള്ള കാര്യം നാം അറിയണം. സോഷ്യൽ കമ്മിറ്റിമെന്റുള്ള ഒരു ഗവൺമെന്റ് എന്നുള്ള നിലയിൽ ഇക്കാര്യത്തിൽ ഇടപെടേണ്ടതല്ലേ? എല്ലാം ഫീ റെഗുലേറ്ററി കമ്മിറ്റിയാണ് ചെയ്യുന്നത്, ഗവൺമെന്റിന് ഉത്തരവാദിത്വമില്ലെന്ന് പറയുന്നത് ശരിയല്ല. ഈ വർഷത്തെ അലോട്ട്മെന്റ് ഇതുവരെ നടന്നിട്ടില്ല. പാരാമെഡിക്കൽ, നഴ്സിംഗ് തുടങ്ങിയ കോഴ്സുകളിൽ ചേരാൻ ഉദ്ദേശിക്കുന്ന കുട്ടികൾ എവിടെപ്പോകും? ആകെ സമ്മിശ്രമായ അവസ്ഥയിലാണ് കാര്യങ്ങൾ. ഇനിയെങ്കിലും ഇതെല്ലാം നേരെയൊക്കുന്നതിന് ഗവൺമെന്റ് എന്തെങ്കിലും നടപടി സ്വീകരിക്കുമോ; അതല്ല, ഫീ റെഗുലേറ്ററി കമ്മിറ്റിയുടെ തലയിൽ വെച്ച് ഗവൺമെന്റ് കയ്യൊഴിയുകയാണോ?

ശ്രീമതി കെ. കെ. ശൈലജ ടീച്ചർ: സർ, ഈ രംഗത്ത് ഒരു

കഴപ്പുവുമുണ്ടായിട്ടില്ല. നീറ്റ് മെരിറ്റ് ലിസ്റ്റിൽ നിന്നും മാത്രമേ അഡ്മിഷൻ നടത്താവൂവെന്ന പുതിയ സാഹചര്യത്തിൽ ഉണ്ടായ ചെറിയ ഒരു പ്രശ്നമാണ്. മുഴുവൻ

സീറ്റിലും സെൻട്രലൈസ്ഡ് അലോട്ട്മെന്റ് ആയിരിക്കണമെന്നത് നിർബന്ധമാണ്. അതുകൊണ്ടുതന്നെ മുന്പുള്ളതുപോലെ കരാറിൽ ഒപ്പിടാനുള്ള ചില പ്രയാസങ്ങൾ ഞാൻ നേരത്തെ വിശദീകരിച്ചതാണ്. ശ്രീ. വി.ഡി. സതീശൻ ചോദിച്ച ഒരു ചോദ്യത്തിന് ഉത്തരം പറയാൻ ഞാൻ വിട്ടുപോയി. ശ്രീ. തിരുവഞ്ചൂർ രാധാകൃഷ്ണൻ ചോദിച്ചതുകൊണ്ട് അതുകൂടി പറയാം. അലോട്ട്മെന്റ് പ്രോസസ്സിന് ഒരു കഴപ്പുവുമില്ല. ഗവൺമെന്റ് കോളേജുകളിലേയ്ക്കുള്ള അലോട്ട്മെന്റ് വളരെ കൃത്യമായി നടക്കുന്നുണ്ട്. ഫസ്റ്റ് അലോട്ട്മെന്റ് കഴിഞ്ഞു, സെക്കന്റ് അലോട്ട്മെന്റ് കൃത്യമായി നടക്കുകതന്നെ ചെയ്യും. സ്വാശ്രയ മാനേജ്മെന്റിന്റെ അലോട്ട്മെന്റ് ആദ്യഘട്ടത്തിൽ നടത്താൻ കഴിയുമായിരുന്നില്ല. കോടതിയിൽ കേസ് നിലനിൽക്കുന്നതുകൊണ്ട് അതിനൊരു ധാരണ ആയതിനുശേഷം മാത്രമേ അലോട്ട്മെന്റ് നടത്താവൂവെന്ന് കോടതി തന്നെ പറഞ്ഞിട്ടുണ്ട്. ഒരു അലോട്ട്മെന്റ് കൂടി ആവശ്യമാണെങ്കിൽ അതിന് സർക്കാരിന് വിരോധമില്ല. പരിശോധിച്ച് ആവശ്യമെങ്കിൽ രണ്ടാമത്തെ അലോട്ട്മെന്റ് ആകാമെന്നാണ് കോടതി പറഞ്ഞിട്ടുള്ളത്. സ്പോട്ട് അലോട്ട്മെന്റിന്റെ കാര്യത്തിൽ നിങ്ങളാരും വിഷമിക്കേണ്ട. അത് സർക്കാർ മാനേജ്മെന്റിന് വിട്ടുകൊടുക്കുന്ന പ്രശ്നമേയില്ല. പൂർണ്ണമായും സർക്കാർ തന്നെ അലോട്ട്മെന്റ് നടത്തും. മാനേജ്മെന്റിനെ സഹായിക്കുന്ന യാതൊരു പ്രവർത്തനങ്ങളും ഇതിനകത്തില്ല.

ശ്രീ. കെ. മുരളീധരൻ: സർ, സ്വാശ്രയ മെഡിക്കൽ പ്രവേശനവുമായി ബന്ധപ്പെട്ട് സർക്കാർ തലത്തിൽ ഏകോപനമുണ്ടായില്ല എന്നാണ് ബഹുമാനപ്പെട്ട ഹൈക്കോടതി പറഞ്ഞിട്ടുള്ളത്. ബഹുമാനപ്പെട്ട മന്ത്രിയുടെ മറുപടിയിൽ പറയുന്നത് ഏകോപനക്കുറവുണ്ടായതായി ശ്രദ്ധയിൽപ്പെട്ടിട്ടില്ല എന്നാണ്. അതേസമയം ഉത്തരം (ഡി) പിരിവിൽ പറയുന്നത് ഓർഡിനൻസിൽ നിശ്ചയിച്ച 10 അംഗ കമ്മിറ്റിക്ക് പകരം 5 അംഗ കമ്മിറ്റിയെയാണ് റീ- കോൺസ്റ്റിറ്റ്യൂട്ട് ചെയ്തത്. ഈ നോട്ടപ്പിഴക് ശ്രദ്ധയിൽപ്പെട്ട ഉടൻ തന്നെ ആയത് തിരുത്തി ഓർഡിനൻസ് പ്രകാരമുള്ള കമ്മിറ്റി രൂപീകരിച്ച് ഉത്തരവായി. അപ്പോൾ നോട്ടപ്പിഴകുണ്ടായി, അതിന്റെ ഉത്തരവാദിയാരാണ്; അവർക്കെതിരായി എന്തെങ്കിലും നടപടി ഗവൺമെന്റ് സ്വീകരിച്ചിട്ടുണ്ടോ?

ശ്രീമതി കെ. കെ. ശൈലജ ടീച്ചർ: സർ, വകുപ്പുകൾ തമ്മിലുള്ള ഏകോപനത്തെപ്പറ്റി ഞാൻ നേരത്തേ തന്നെ പറഞ്ഞു, ആ കോടതി വിധി വായിച്ചുനോക്കിയാൽ കൃത്യമായി മനസ്സിലാക്കാൻ സാധിക്കും. ഇതിനിടയിൽ രണ്ട് തവണ അസംബ്ലി വന്നതുകൊണ്ടാണ് ഓർഡിനൻസ് രണ്ടുപ്രാവീശ്യം റീപ്രൊമൽഗേറ്റ് ചെയ്യേണ്ടതായി വന്നത്, അതിന്റെ ഒരു കാലതാമസമുണ്ടായി. അല്ലെങ്കിൽ ആദ്യത്തെ അസംബ്ലിക്കുതന്നെ ഓർഡിനൻസ് അവതരിപ്പിച്ച്

പാസ്സാക്കുമായിരുന്നു. ഈ അസംബ്ലിയിൽ ഓർഡിനൻസ് വരുന്നുണ്ട്. നേരത്തേ 5 അംഗങ്ങളായിരുന്നു ഫീ റഗുലേറ്ററി കമ്മിറ്റിയിലുണ്ടായിരുന്നത്. എന്നാൽ ചില തീരുമാനങ്ങളെടുക്കുന്നതിനുമുമ്പായി ചുരുങ്ങിയ ദിവസങ്ങൾക്കുള്ളിൽ ഫീ റഗുലേറ്ററി കമ്മിറ്റി റീ-കോൺസ്റ്റിറ്റ്യൂട്ട് ചെയ്യേണ്ടതായി വന്നു. അങ്ങനെ പഴയ അഞ്ചംഗ കമ്മിറ്റി റീ-കോൺസ്റ്റിറ്റ്യൂട്ട് ചെയ്തു എന്നുള്ളത് വസ്തുതയാണ്. നേരത്തെ രണ്ട് കമ്മിറ്റിയായിരുന്നത് പുതിയ ഓർഡിനൻസിൽ രണ്ടു കമ്മിറ്റിയുംകൂടിച്ചേർന്ന് ഒരു കമ്മിറ്റിയായിരിക്കുന്നുവെന്ന് ഞങ്ങൾക്ക് മനസ്സിലായി. അത് മനസ്സിലായ ഉടൻ തന്നെ ക്യാൻസൽ ചെയ്ത് 10 അംഗ കമ്മിറ്റി റീ-കോൺസ്റ്റിറ്റ്യൂട്ട് ചെയ്തു. അതുകൊണ്ട് ആർക്കെങ്കിലും എന്തെങ്കിലും ഉപദ്രവം ഉണ്ടായിട്ടുണ്ടോ? ഒരു വലിയ ശിക്ഷ കൊടുക്കേണ്ട ഒരു തെറ്റ് ചെയ്തെന്നൊന്നും പറയാൻ സാധിക്കില്ല. ആ പിശക് മനസ്സിലായ ഉടനെ തന്നെ ഓർഡിനൻസ് അനുസരിച്ച് പത്തംഗ കമ്മിറ്റി റീ-കോൺസ്റ്റിറ്റ്യൂട്ട് ചെയ്തു. അതുകൊണ്ട് ഏതെങ്കിലും ഒരു പ്രൊസസിന് ഒരു തടസ്സമോ കഴപ്പമോ ഉണ്ടായിട്ടില്ല.

ശ്രീ. വി. ടി. ബൽറാം: സർ, അങ്ങിവിടെ ഫീസ് നിർണ്ണയ സമിതിയെക്കുറിച്ചും അതുമായി ബന്ധപ്പെട്ട ഓർഡിനൻസിനെക്കുറിച്ചും പറഞ്ഞു. അത് നിയമമാക്കാൻ പോകുകയാണ്, ഡ്രാഫ്റ്റ് ബിൽ നമ്മുടെ കയ്യിലിരിക്കുകയാണ്. അതിൽ, 11-ാം

വകുപ്പിൽ ഫീസ് നിശ്ചയിക്കുന്ന കുറെ ഘടകങ്ങൾ പറഞ്ഞിട്ടുണ്ട്. ഇതൊക്കെ
 മാനേജ്മെന്റുകൾക്ക് അനുകൂലമായിട്ടുള്ള ഘടകങ്ങളാണ്. സ്വകാര്യ-എയ്ഡഡ്
 അഥവാ അൺ-എയ്ഡഡ് മെഡിക്കൽ സ്ഥാപനം സ്ഥിതിചെയ്യുന്ന സ്ഥലം,
 മെഡിക്കൽ കോഴ്സിന്റെ സ്വഭാവം, സ്ഥലത്തിന്റെയും കെട്ടിടത്തിന്റെയും മുതൽമുടക്ക്,
 ലഭ്യമായ അടിസ്ഥാന സൗകര്യങ്ങൾ, മെഡിക്കൽ വിദ്യാഭ്യാസ സ്ഥാപനത്തിന്റെ
 ഭരണത്തിനും നടത്തിപ്പിനും വന്ന ചെലവ്, മെഡിക്കൽ വിദ്യാഭ്യാസ
 സ്ഥാപനത്തിന്റെ വളർച്ചയ്ക്കും വികസനത്തിനും ആവശ്യമുള്ള ന്യായമായ
 നീക്കിയിരുപ്പ് എന്നിവയാണ് പരിഗണിക്കപ്പെടേണ്ട കാര്യങ്ങളായി പറയുന്നത്.
 അപ്പോൾ മാനേജ്മെന്റിന്റെ ചെലവിനെക്കുറിച്ചുമാത്രമാണ് ഗവണ്മെന്റ്
 പരിഗണിച്ചിരിക്കുന്നത്. മാനേജ്മെന്റുകൾക്ക് വരുമാനവുമുണ്ട്. ഒരു മെഡിക്കൽ
 വിദ്യാഭ്യാസ സ്ഥാപനം വെറുമൊരു വിദ്യാഭ്യാസ സ്ഥാപനം മാത്രമല്ല, അതൊരു
 ആശുപത്രികൂടിയാണ്. അവിടെ നൂറുകണക്കിന് ബെഡ്ഡുള്ള ഇൻപേഷ്യന്റ് വിഭാഗം
 പ്രവർത്തിക്കുന്നുണ്ട്, അവിടെ ഓപ്പറേഷൻ നടക്കുന്നുണ്ട്, സ്കാനിംഗ് അടക്കമുള്ള
 നിരവധി കാര്യങ്ങളിലൂടെ ലക്ഷക്കണക്കിന് രൂപ അവർക്ക് വരുമാനം
 ലഭിക്കുന്നുണ്ട്. അതൊന്നും പരിഗണിക്കാതെയാണ് ഈ ഫീസ് നിർണ്ണയം
 നടത്തുന്നത്. ആ സ്ഥാപനത്തിന്റെ, ആശുപത്രിയുടെ മുഴുവൻ ചെലവും

വിദ്യാർത്ഥികൾക്കുമേൽ വച്ചുകെട്ടുന്ന ഒരു സമീപനമാണ് ഈ സമിതി സ്വീകരിക്കുന്നത്. യഥാർത്ഥത്തിൽ സമിതി ഫീസ് നിർണ്ണയിക്കുന്നില്ല. അതുകൊണ്ട് ഈ സമിതിയുടെ വരുംകാല പ്രവർത്തനങ്ങളിൽ... ബിൽ നമ്മുടെ കയ്യിലിരിക്കുകയാണ്. അതിന്റെ ഭാഗമായി ഈ സമിതി നിലവിൽ വരുമ്പോൾ ആശുപത്രികളുടെ വരുമാനംകൂടി കണക്കിലെടുത്ത്, അത് കുറച്ച് ബാക്കിയുള്ള യഥാർത്ഥ ചെലവ് യുക്തിസഹമായി നിർണ്ണയിക്കാൻ വേണ്ട ഒരു സമീപനം ഗവൺമെന്റ് സ്വീകരിക്കുമോ; മാനേജ്മെന്റുകളെ നിയന്ത്രിക്കാൻ സാധിക്കുന്ന കർശനമായ ഒരു നിർദ്ദേശം സമിതിയ്ക്ക് നൽകാൻ ഗവൺമെന്റ് തയ്യാറാകുമോ, ആ നിലയിലുള്ള ഒരു സാമൂഹിക പ്രതിബദ്ധത ഈ നാട്ടിലെ വിദ്യാർത്ഥികളോട് ഗവൺമെന്റ് കാണിക്കുമോ?

ശ്രീമതി കെ. കെ. ശൈലജ ടീച്ചർ: സർ, മാനേജ്മെന്റിന്റെ ചെലവെല്ലാം

കണക്കാക്കി ഫീസ് നിശ്ചയിക്കുന്നത് ഫീ റെഗുലേറ്ററി കമ്മിറ്റിയാണ്. അത് നിശ്ചയിക്കാനുള്ള മാനദണ്ഡങ്ങൾ 2004-ൽ ശ്രീ. നാലകത്ത് സൂപ്പി അവതരിപ്പിച്ച ബില്ലിലും, 2006-ൽ ശ്രീ. എം. എ. ബേബി അവതരിപ്പിച്ച ബില്ലിലും പറഞ്ഞിട്ടുണ്ട്. അതിന്റെയെല്ലാം ഭാഗമായി ചില മാനദണ്ഡങ്ങൾ പറഞ്ഞിട്ടുണ്ട്, ആ മാനദണ്ഡങ്ങളിൽ ചിലത് തന്നെയാണ് ഇവിടെയും വന്നിട്ടുള്ളത്. ബില്ല്

അവതരിപ്പിക്കാനിരിക്കുകയാണ്. ബില്ലിന് സബ്ജക്ട് കമ്മിറ്റിയുടെ പരിഗണനയ്ക്ക് പോകും, ബില്ലിന്റെ ചർച്ച നടക്കും, അഭിപ്രായങ്ങളെല്ലാം ആ സമയത്ത് പറയാമെന്നാണ് ഞാൻ കരുതുന്നത്. അതിനകത്ത് വരുന്ന നിർദ്ദേശങ്ങൾ പൊതുവായി സ്വീകരിക്കാൻ കഴിയുന്നതാണെങ്കിൽ നമുക്ക് സ്വീകരിക്കാം. ബിൽ ഒരു പൊതുസമവായത്തിന്റെ ഭാഗമായിട്ടാണല്ലോ നമ്മൾ അംഗീകരിക്കുന്നത്.

ശ്രീ. വി.എസ്. ശിവകുമാർ: സർ, ഈ വർഷത്തെ മെഡിക്കൽ പ്രവേശനം ആകെപ്പാടെ ആശയക്കുഴപ്പത്തിലായിരിക്കുന്ന ഒരു സാഹചര്യമാണ്. ബഹുമാനപ്പെട്ട സുപ്രീം കോടതിവിധി അനുസരിച്ച് ഈ വർഷം മെഡിക്കൽ പ്രവേശനത്തിന് ഇനി 24 ദിവസം മാത്രമാണുള്ളത്. 2006-ൽ ശ്രീ. എം. എ. ബേബി കൊണ്ടുവന്ന നിയമം, സംസ്ഥാന ഗവൺമെന്റ് ഹൈക്കോടതി വിധിക്കെതിരായി സുപ്രീംകോടതിയിൽ അപ്പീൽ പോയിരിക്കുകയാണ്. ആ നിയമം കൊണ്ടുവന്നപ്പോൾ ഹൈക്കോടതി, ഫീസ് റെഗുലേറ്ററി കമ്മിറ്റിയെ അംഗീകരിച്ചു. ആ കമ്മിറ്റിയുടെ അംഗീകാരം ഹൈക്കോടതിയിൽനിന്ന് ലഭ്യമായ സാഹചര്യത്തിൽ നമ്മൾ അഹമ്മദ് കമ്മിറ്റി, ജെയിംസ് കമ്മിറ്റി, രാജേന്ദ്രബാബു കമ്മിറ്റി എന്നീ കമ്മിറ്റികളെ വച്ചു. ഈ പ്രാവശ്യം നീറ്റിന്റെ അടിസ്ഥാനത്തിൽ, ഏറ്റവും സൗകര്യപ്രദമായ ഒരു സാഹചര്യമാണ് സംസ്ഥാന ഗവൺമെന്റിന്

ലഭിച്ചത്. ദേശീയതലത്തിൽ നീറ്റിന്റെ മെരിറ്റിസിസ്ഥാനത്തിൽ അഡ്വീഷൻ നടത്താം. ഫീസ് മാത്രം തീരുമാനിച്ചാൽ മതി. അപ്പോൾ വലിയ ആശയക്കുഴപ്പമുണ്ടാക്കി രക്ഷിതാക്കൾക്ക് ഉത്കണ്ഠയുണ്ടാക്കിക്കൊണ്ടൊരു സമീപനത്തിന് ഗവൺമെന്റ് പോയതുകൊണ്ടല്ലേ, ഇത്രയും കാലതാമസം ഉണ്ടായത്, ഇനി അഡ്വീഷൻ തുടങ്ങാൻ എത്ര ദിവസമുണ്ട്? 2006-ലെ നിയമം ബഹുമാനപ്പെട്ട സുപ്രീം കോടതിയുടെ പരിഗണനയിലാണ്. ഇപ്പോൾ കൊണ്ടുവന്നിരിക്കുന്ന ഓർഡിനൻസിലെ മുഴുവൻ നിയമങ്ങളും ഹൈക്കോടതി അംഗീകരിക്കാത്തതാണ്. അപ്പോൾ അനാവശ്യമായ കാലതാമസം ഉണ്ടാക്കുന്നതിനുവേണ്ടി ഒരു ഓർഡിനൻസ് കൊണ്ടുവന്ന് കുട്ടികളെയും രക്ഷകർത്താക്കളെയും ബുദ്ധിമുട്ടിക്കുന്നതിനുവേണ്ടിയുള്ള നടപടി സ്വീകരിച്ചതിന്റെ ഭാഗമായിട്ടല്ലേ ഇത്രയും ആശയക്കുഴപ്പമുണ്ടായത്? ഫീസ് അഞ്ചു ലക്ഷം രൂപയാക്കി, അതുകഴിഞ്ഞ് അഞ്ചര ലക്ഷം രൂപയാക്കി, അതുകഴിഞ്ഞ് കോടതിയിൽ പോയി, ഇത്രയും കാലതാമസമുണ്ടായി. ഇനി എത്ര അലോട്ട്മെന്റ് നടത്താൻ കഴിയും; സുപ്രീം കോടതി വിധിയെന്ന് ടീച്ചറിവിടെ പറഞ്ഞു. സുപ്രീം കോടതി വിധിയനുസരിച്ച് അലോട്ട്മെന്റ് നടത്തി, അത് ആരുടേയും ഔദാര്യമല്ല. സംസ്ഥാന സർക്കാരിന്റെ കീഴിലുള്ള ഗവൺമെന്റ് കോളേജുകളിൽ അഡ്വീഷൻ നടത്തി. അതോടൊപ്പം കഴിഞ്ഞ കാലഘട്ടങ്ങളിൽ സംസ്ഥാന ഗവൺമെന്റിന്റെ

കീഴിലുള്ള

മി. സ്ലീക്കർ: ചോദ്യം ചോദിക്കൂ.. പ്ലീസ്. ചോദ്യോത്തര വേളയിൽ അംഗങ്ങളിങ്ങനെ നിസ്സഹകരിക്കുന്നത് ശരിയല്ല. പ്ലീസ്..

ശ്രീ. വി. എസ്. ശിവകുമാർ: സർ, പക്ഷേ അതോടൊപ്പം സ്വാശ്രയ കോളേജുകളിലും അലോട്ട്മെന്റ് നടക്കുമായിരുന്നു. ഇത്രയധികം ആശയക്കുഴപ്പം ഉണ്ടാക്കിയതിന്റെ പശ്ചാത്തലത്തിൽ ഈ വർഷം കുട്ടികൾ മുഴുവൻ തമിഴ്നാട്ടിലും കർണ്ണാടകത്തിലേയ്ക്കും പോയിക്കഴിഞ്ഞു. പതിനഞ്ച് ലക്ഷവും ഇരുപത്തഞ്ചുലക്ഷവും രൂപ നൽകി എങ്ങനെ അഡ്മിഷൻ നടത്താൻ കഴിയും? ഞാൻ ചോദിക്കുന്നത്, ഈ ആശയക്കുഴപ്പങ്ങളുടെ നടുവിൽ നിൽക്കുമ്പോൾ, സ്വകാര്യ മാനേജ്മെന്റുകൾ/സ്വാശ്രയ മാനേജ്മെന്റുകൾ കഴിഞ്ഞ വർഷത്തെ ഫീസനുസരിച്ച് പഠിപ്പിക്കാൻ സമ്മതമാണ് എന്ന് പറഞ്ഞുകൊണ്ട് രണ്ട് കോളേജുകൾ വന്നുവെന്ന് ഇവിടെ പറഞ്ഞു.

മി. സ്ലീക്കർ: ശ്രീ. വി. എസ്. ശിവകുമാർ പ്ലീസ്, പ്ലീസ്

ശ്രീ. വി. എസ്. ശിവകുമാർ: സർ, സ്പോട്ട് അലോട്ട്മെന്റ് അവർക്കുകൊടുക്കണമെന്നാണ് അവർ പറഞ്ഞിരിക്കുന്നത്.

മി. സ്ലീക്കർ: അങ്ങ് ഇരിക്കൂ..... പ്ലീസ്.. (ബഹളം).... നിങ്ങൾ പറയണ്ട. ഇനി

അനുവദിക്കാൻ പറ്റില്ല. അങ്ങ് ഇരിക്കൂ..

ശ്രീ. വി. എസ്. ശിവകുമാർ: സർ, ഞാൻ ചോദിക്കുന്നത് ഫീസിന്റെ കാര്യത്തിൽ വിവിധ മാനേജ്മെന്റുകൾ(ബഹളം)..... വിവിധങ്ങളായ തലത്തിൽ നിൽക്കുമ്പോൾ മെറിറ്റിൽ ആദ്യം വരുന്ന ഒരു കുട്ടിക്ക്(ബഹളം)..... ഈ ഒൻപത് കോളേജുകളിൽ അഡ്മിഷൻ കിട്ടുമ്പോൾ(ബഹളം)..... കൂടുതൽ ഫീസ് നൽകി കുട്ടികൾ പഠിക്കേണ്ട സാഹചര്യം വരില്ലേ? ...(മൈക്ക് ഓഫ്)...

ശ്രീമതി കെ. കെ. ശൈലജ ടീച്ചർ: സർ, അലോട്ട്മെന്റുമായി ബന്ധപ്പെട്ട് യാതൊരു തരത്തിലുള്ള ആശയക്കുഴപ്പവും ഉണ്ടായിട്ടില്ല. അലോട്ട്മെന്റ് തീയതികളെല്ലാം നേരത്തേതന്നെ പ്രഖ്യാപിച്ചതാണ്. പ്രഖ്യാപിച്ച തീയതി ഒന്നുപോലും ഏതെങ്കിലും ഒരു പ്രശ്നത്തിന്റെ ഭാഗമായി മാറ്റിയിട്ടില്ല, മാറ്റാനുദ്ദേശിക്കുന്നില്ല. ആ തീയതികളിൽ തന്നെ അലോട്ട്മെന്റ് നടക്കും. സ്വാശ്രയ മാനേജ്മെന്റുകൾ കോടതിയിൽ പോകുന്നതും അതിനിടയിലെ ഇടപെടലുമെല്ലാം എത്രയോ വർഷക്കാലമായി നടക്കുന്നതാണ്. അത് സ്വാശ്രയ കോളേജുകൾ വന്ന അന്നുമുതൽ തുടങ്ങിയതാണ്. അവർ കോടതിയിൽ പോകുന്നതിന് ഞങ്ങൾക്ക് ഒന്നും ചെയ്യാൻ സാധിക്കില്ല. അപ്പപ്പോഴുണ്ടാകുന്ന എല്ലാ പ്രശ്നങ്ങളും വളരെ അവധാനതയോടുകൂടിയാണ് ഈ സർക്കാർ ഏറ്റെടുത്ത്

കൈകാര്യം ചെയ്തിട്ടുള്ളത്. അതിന്റെ ഭാഗമായി അലോട്ട്മെന്റ് പ്രോസസ് മാറ്റിവയ്ക്കാനോ എന്തെങ്കിലും കഴപ്പമുണ്ടാക്കാനോ ഈ ഗവണ്മെന്റ് തയ്യാറായിട്ടില്ല. അതുകൊണ്ട് യാതൊരു ഭയവും വേണ്ട, അലോട്ട്മെന്റ് കൃത്യമായി നടക്കും. മാനേജ്മെന്റ് കോടതിയിൽ പോയാലുണ്ടാകുന്ന പ്രശ്നങ്ങൾ യഥാസമയം നേരിട്ടുകൊണ്ടിരിക്കുകയാണ്.

ശ്രീ. എ. പി. അനിൽ കുമാർ: സർ, മെഡിക്കൽവിദ്യാഭ്യാസ നിയമവുമായി ബന്ധപ്പെട്ട് ന്യൂനപക്ഷ പദവിയുള്ള സ്ഥാപനങ്ങളല്ലാത്ത സ്ഥാപനങ്ങളിൽ സീറ്റ് സംവരണം നടപ്പാക്കുമെന്ന് സൂചിപ്പിച്ചിട്ടുണ്ട്. ന്യൂനപക്ഷ സ്ഥാപനങ്ങളിൽ നൂറ് ശതമാനം സീറ്റും ആ വിഭാഗത്തിന് തന്നെയാണ്. പക്ഷെ കേരളത്തെ സംബന്ധിച്ചിടത്തോളം എം.ഇ.എസ്സ്. ഉൾപ്പെടെയുള്ള സ്ഥാപനങ്ങൾ 50:50 എന്ന തീരുമാനത്തിൽ മുന്നോട്ട് പോയപ്പോൾപോലും എസ്.സി./എസ്.ടി./ഒ.ഇ.സി. വിഭാഗങ്ങൾക്ക് സംവരണം നൽകിയിട്ടുണ്ട്. കേരളംപോലുള്ള സംസ്ഥാനത്ത് ന്യൂനപക്ഷ സ്ഥാപനങ്ങൾ മറ്റ് സംസ്ഥാനങ്ങളെപ്പോലെയല്ല. ഇവിടെ ന്യൂനപക്ഷ സ്ഥാപനങ്ങൾ എന്നുപറയുന്നത് വളരെ പ്രധാനപ്പെട്ട സ്ഥാപനങ്ങളാണ്. ഈയൊരു സാഹചര്യം വെച്ചുകൊണ്ട് നൂറുശതമാനവും ഒരു വിഭാഗത്തിന് എന്നു പറയുന്നതിന് വ്യത്യസ്തമായി എം.ഇ.എസ്സ്. പോലുള്ള സ്ഥാപനങ്ങൾ എടുത്ത സമീപനം മറ്റ്

നൂനപക്ഷ സ്ഥാപനങ്ങളിൽകൂടി എടുക്കുവാനുള്ള സമ്മർദ്ദം ഗവൺമെന്റിന്റെ ഭാഗത്ത് നിന്നുണ്ടാകുമോ; അതോടൊപ്പം എസ്.സി./എസ്.ടി./ഒ.ഇ.സി. വിഭാഗങ്ങൾക്ക് അഞ്ചു ലക്ഷം രൂപ എന്നത് താങ്ങാൻ കഴിയാത്ത ഫീസ് ആണ്. അത് ഗവൺമെന്റ് നൽകുന്നതിനുള്ള നടപടി ഡിപ്പാർട്ട്മെന്റിന്റെ ഭാഗത്തുനിന്നുണ്ടാകുമോ?

ശ്രീമതി കെ. കെ. ശൈലജ ടീച്ചർ: സർ, നീറ്റ് മെരിറ്റടിസ്ഥാനത്തിലുള്ള അലോട്ട്മെന്റ് നടക്കുമ്പോൾ സുപ്രീംകോടതിയും ഗവൺമെന്റും നിശ്ചയിച്ചിട്ടുള്ള സംവരണ തത്വങ്ങളെല്ലാം പാലിച്ചുകൊണ്ടാണ് ഗവൺമെന്റ് നടത്തുന്നത്. അതിന് യാതൊരു വ്യത്യാസവും വരില്ല.

ശ്രീ. റ്റി. വി. രാജേഷ്: സർ, വിദ്യാഭ്യാസ കുച്ചവടക്കാർക്കെതിരെ ശക്തമായി വിമർശിക്കുന്ന ചിലരുണ്ടാകാം. ഒരേ സമയം ഇരയോടൊപ്പമാണെന്ന് നടിക്കുകയും വേട്ടക്കാരനെ രക്ഷിക്കാൻ യാതൊരു ലജ്ജയുമില്ലാതെ ഇടപെടുകയും ചെയ്യുന്ന പ്രതിപക്ഷത്തിന്റെ നിലപാട് ആത്മാർത്ഥതയില്ലാത്തതാണ്. ഏതാണ്ട് മൂന്ന് കോളേജുകളാണ് ഇപ്പോൾ സർക്കാരുമായി ധാരണയ്ക്ക് തയ്യാറായിട്ടുള്ളത്. ബാക്കി ഭൂരിപക്ഷം വരുന്ന കോളേജുകളിലും ഉയർന്ന ഫീസ് കൊടുത്ത് പഠിക്കാൻ വിദ്യാർത്ഥികൾ നിർബന്ധിതരാകുകയാണ്. ഈയൊരു സാഹചര്യത്തിൽ കൂടുതൽ

കോളേജുകളെ സർക്കാരുമായി ധാരണയിലെത്തിക്കാനാവശ്യമായ ശക്തമായ നടപടി സ്വീകരിക്കാൻ തയ്യാറാകുമോ? ഈ വിഷയത്തിൽ നീറ്റ് കൊണ്ടുവന്നതുപോലെ നമ്മുടെ സാമൂഹ്യനീതികൂടി സ്വാശ്രയ-പ്രൊഫഷണൽ കോളേജുകളിൽ ഉറപ്പാക്കാൻ, കോടതിയുടെ സങ്കീർണ്ണതകളിൽ നിന്നും ഇതിനൊരു പരിഹാരം തേടാൻ, സമഗ്രമായ ഒരു കേന്ദ്ര നിയമത്തിനുവേണ്ടി സംസ്ഥാന സർക്കാർ ശക്തമായ ആവശ്യം ഉന്നയിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇക്കാര്യത്തിൽ

മാനേജ്മെന്റുകളുമായി ധാരണയുണ്ടാക്കുമ്പോൾ അവർ പറയുന്ന നിബന്ധനകളൊന്നും അംഗീകരിച്ചുകൊണ്ട് ധാരണയുണ്ടാക്കാൻ സാധിക്കുകയില്ല. സർക്കാരിന്റെ ശക്തമായ നിബന്ധനകളുംഗീകരിച്ചുകൊണ്ട് നമ്മൾ പറയുന്ന രീതിയിലുള്ള കരാർ ഒപ്പിടാൻ ഏതെങ്കിലും മാനേജ്മെന്റ് തയ്യാറായാൽ അതിന് സന്നദ്ധമാകുമെന്നാണ് ഗവൺമെന്റ് സൂചിപ്പിച്ചത്. അതിന് തയ്യാറാകുന്നവരുമായി കരാർ ഒപ്പിടും. അങ്ങോട്ടുപോയി അവരെ നിർബന്ധിച്ച് കരാർ ഒപ്പിടാൻ, അവരുടെ നിബന്ധനകൾക്ക് വഴങ്ങാൻ ഒരു കാരണവശാലും ഈ സർക്കാർ തയ്യാറല്ല. നമ്മൾ ഇപ്പോൾ ഒരു ഓർഡിനൻസ് കൊണ്ടുവന്നിട്ടുണ്ട്. അതിൽ നമുക്ക് പരിഹരിക്കാൻ കഴിയുന്ന കാര്യങ്ങൾ പരിഹരിക്കും. മറ്റുള്ള കാര്യങ്ങൾ പൊതുതീരുമാനത്തിന്റെ

ഭാഗമായി കൈക്കൊള്ളും.

ശ്രീ. ഷാഫി പറമ്പിൽ: സർ, കഴിഞ്ഞ തവണ ഒരു പ്രത്യേക സാഹചര്യമില്ലാതെ കേരളത്തിന്റെ ചരിത്രത്തിലെ ഏറ്റവും വലിയ ഫീസ് വർദ്ധനവ് നമ്മൾ മാനേജ്മെന്റുകൾക്ക് നൽകി. അവർ ഫീസ് കുറയ്ക്കാൻ തയ്യാറായിട്ടുപോലും സർക്കാർ അതിന് തയ്യാറായില്ല. ഈ വർഷം പ്രത്യേക സാഹചര്യത്തെപ്പറ്റി പറഞ്ഞു. ഈ വർഷത്തെ പ്രത്യേക സാഹചര്യമാണ് ഇതുവരെയുള്ള ചരിത്രത്തിൽ നമുക്കുണ്ടാകാൻ സാഹചര്യമെന്നുള്ളത് നമ്മൾ മനസ്സിലാക്കണം. മാനേജ്മെന്റുകൾക്ക് സ്വന്തം ഇഷ്ടപ്രകാരം ടെസ്റ്റ് നടത്തി ആളെ എടുക്കാൻ കഴിയില്ല. നമുക്ക് അവരെ നിയന്ത്രിക്കാൻ കഴിയുന്ന ഏറ്റവും നല്ല അവസരമാണ്. അവിടെയും നമ്മൾ അവർക്കനുകൂലമായ നിലപാടെടുക്കുന്നുവെന്നുള്ളതാണ് ഏറ്റവും പ്രധാനപ്പെട്ട പരാതി. ഞങ്ങളിവിടെ നിരാഹാരമനുഷ്ടിച്ച സമയത്ത് പരിയാരം മെഡിക്കൽ കോളേജിനെ സംബന്ധിച്ച് കഴിഞ്ഞ തവണ അങ്ങും ബഹുമാനപ്പെട്ട മുഖ്യമന്ത്രിയും പറഞ്ഞ വാചകങ്ങൾ ഓർമ്മയുണ്ടെന്ന് ഞാൻ വിശ്വസിക്കുന്നു. ലാഭക്കൊതിയുള്ള ഒരു മാനേജ്മെന്റല്ല പരിയാരത്തെ ഭരണസമിതിയെന്നാണ് പൊതുവെയുള്ള ധാരണ. ഈ സാഹചര്യത്തിൽ പരിയാരം മെഡിക്കൽ കോളേജിലെ കുട്ടികൾക്ക് സർക്കാർ ഫീസ്

എത്രയുണ്ട്; അവരും ഇവിടത്തെ സ്വാശ്രയ കോളേജുകളും തമ്മിൽ ഫീസ് ഘടനയിൽ എന്തെങ്കിലും വ്യത്യാസമുണ്ടോ; അതോ ഇതേ കൊള്ളതന്നെയാണോ അവിടെയും നടക്കുന്നത്, അവിടത്തെ ഫീസ് ഘടന വ്യക്തമാക്കാമോ?

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട മെമ്പർ പറഞ്ഞ വാചകങ്ങളിലെ 'കൊള്ള' എന്ന വാക്ക് എടുത്തുകളയേണ്ടതാണ്. അങ്ങനെയൊരു കൊള്ളയ്ക്ക് ഗവൺമെന്റ് കൂട്ടുന്നില്ല. പ്രത്യേക സാഹചര്യമെന്ന് പറഞ്ഞത് എത്രയോ തവണ വിശദീകരിച്ചിട്ടുള്ളതാണ്. കഴിഞ്ഞ വർഷം മുതലാണ് നീറ്റ് മെരിറ്റിൽ നിന്ന് കുട്ടികളെ എടുക്കണമെന്നുള്ള നിബന്ധന പൂർണ്ണമായും വന്നത്. ഞാൻ അതൊന്നും ആവർത്തിക്കുന്നില്ല. അതിന്റെ ഭാഗമായി അലോട്ട്മെന്റിന്റെ സമയത്ത് നമുക്കുണ്ടാകുന്ന ചില പ്രത്യേകതകളെക്കുറിച്ച് നിരവധി തവണ ഈ സഭാതലത്തിൽ വിശദീകരിച്ചിട്ടുള്ളതാണ്. ജനങ്ങൾക്കുപകാരപ്രദമായ രീതിയിൽ നടപടിക്രമങ്ങൾ നീക്കാനാണ് ഈ സർക്കാർ ശ്രമിച്ചത്. അതിന്റെ ഭാഗമായാണ് കഴിഞ്ഞ തവണ 20 കോളേജുകളുമായി കരാർ ഒപ്പിടുകയും സ്വാശ്രയ മാനേജ്മെന്റ് കോളേജുകളിൽ ഏറ്റവും കൂടുതൽ മെരിറ്റ് സീറ്റുകളിൽ കുട്ടികൾക്ക് പഠിക്കാനുള്ള ഏർപ്പാട് ഉണ്ടാക്കുകയും ചെയ്തത്. ആ ചർച്ചയുടെ ഭാഗമായി ഫീസ് വർദ്ധനവുണ്ടായിട്ടുണ്ട്. അത് കാലകാലങ്ങളിൽ ഉണ്ടാകാറുണ്ട്. ഞാനതിന്റെ

ന്യായീകരണത്തിലേയ്ക്കൊന്നും കടക്കുന്നില്ല. ഏതായാലും അത് ആവർത്തിക്കാൻ ഞാനുദ്ദേശിക്കുന്നില്ല. ഇത്തവണത്തെ പ്രത്യേകത വീണ്ടും പറഞ്ഞു. ഇത്തവണ കേരളാ മെറിറ്റ് ലിസ്റ്റില്ല. പൂർണ്ണമായും നീറ്റ് മെറിറ്റ് ലിസ്റ്റിൽനിന്നാണ് അഡ്മിഷൻ നൽകേണ്ടത്. സെൻട്രലൈസ്ഡ് അലോട്ട്മെന്റാണ്. ആ പ്രത്യേകതയുടെ ഭാഗമായി വരുന്ന ചർച്ചകളും തീരുമാനങ്ങളുമാണ് ഇപ്പോൾ എടുക്കുന്നത്. അത് ഭംഗിയായി ഇവിടെ പറഞ്ഞുകഴിഞ്ഞു. പരിയാരം മെഡിക്കൽ കോളേജ് ഗവൺമെന്റ് ഏറ്റെടുക്കുന്നതിനുള്ള ചർച്ചകളെല്ലാം നടന്നു. അതിന്റെ നടപടിക്രമങ്ങൾ നടക്കുകയാണ്. എന്നാൽ അതിൽ ചില സാങ്കേതിക പ്രശ്നങ്ങളുണ്ട്. നടപടിക്രമങ്ങളിലേയ്ക്കെത്താൻ കുറച്ചുകൂടി താമസമുണ്ട്. ബാക്കി കാര്യങ്ങളെല്ലാം ശരിയായിട്ടുണ്ട്. അതിന്റെ ഭരണരീതി എന്താണെന്നുള്ളതിനെക്കുറിച്ചും തീരുമാനിക്കുകയാണ്. എന്നാൽ അലോട്ട്മെന്റിന്റെ സമയത്ത് നടപടിക്രമങ്ങൾ പൂർത്തിയാകാത്തതിനാൽ കഴിഞ്ഞ തവണത്തെപ്പോലെത്തന്നെയാണ് ഇത്തവണയും അലോട്ട്മെന്റ് പ്രോസസ്സ് നടക്കുന്നത്. ഫീസ് കഴിഞ്ഞ തവണ ഉണ്ടായിരുന്നതുപോലെതന്നെയാണ്.

പകർച്ചപ്പനി

(*3) ശ്രീ. സി. മമ്മൂട്ടി
ശ്രീ. കെ. എം. ഷാജി
ശ്രീ. ടി. എ. അഹമ്മദ് കബീർ
പ്രൊഫ. ആബിദ് ഹുസൈൻ തങ്ങൾ: താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) ഈ കാലവർഷക്കാലത്ത് സംസ്ഥാനത്തുടനീളം വിവിധങ്ങളായ പനി ബാധിതരായി അനേകം പേർ മരണപ്പെടുവാൻണ്ടായ സാഹചര്യങ്ങൾ പരിശോധിച്ചിട്ടുണ്ടോ;

(ബി) പനി പടർന്നുപിടിക്കുവാൻണ്ടായ കാരണങ്ങൾ എന്തെല്ലാമാണ്;

(സി) ഈ കാര്യങ്ങൾ മുൻകൂട്ടിക്കണ്ട് പ്രതിരോധ പ്രവർത്തനങ്ങൾ നടത്താൻ ബന്ധപ്പെട്ടവർക്ക് നിർദ്ദേശം നൽകിയിരുന്നവോ;

(ഡി) പ്രതിരോധ പ്രവർത്തനങ്ങളിൽ വീഴ്ച വരുത്തിയവർക്കെതിരെ എന്ത് നടപടി സ്വീകരിച്ചുവെന്നറിയിക്കുമോ;

(ഇ) പനി പടർന്നുപിടിക്കാതിരിക്കാൻ ഇതിനകം സ്വീകരിച്ച നടപടികൾ വ്യക്തമാക്കുമോ;

(എഫ്) പനിമരണംമൂലം നിരാലംബരായ കുടുംബങ്ങൾക്ക് സാമ്പത്തിക സഹായം നൽകാൻ നടപടി സ്വീകരിക്കുമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ,

(എ) പരിശോധിച്ചിട്ടുണ്ട്.

(ബി) പനി പടർന്നുപിടിക്കാനുണ്ടായ പ്രധാന കാരണങ്ങൾ

താഴെപ്പറയുന്നവയാണ്.

- 1) കാലാവസ്ഥാ വ്യതിയാനങ്ങൾ, താപനിലയിലുണ്ടാകുന്ന വർദ്ധനവ്, ഇടവിട്ടുള്ള മഴ.
- 2) ഖര, ദ്രവ മാലിന്യ നിർമ്മാർജ്ജനത്തിലെ പോരായ്മ
- 3) കൊതുക്, ഈച്ച, എലി തുടങ്ങിയവ പെരുകുന്നതിനുള്ള സാഹചര്യങ്ങൾ
- 4) ഉയർന്ന ജനസാന്ദ്രതയും നഗരവൽക്കരണവും
- 5) സാമൂഹിക ശുചിത്വത്തിലുള്ള താൽപ്പര്യക്കുറവ്
- 6) ഉറവിടത്തിൽത്തന്നെ മാലിന്യം സംസ്കരിക്കാനുള്ള സൗകര്യക്കുറവ്
- 7) വെള്ളം കെട്ടിനിൽക്കുന്ന അവസ്ഥ.

(സി) മുൻവർഷങ്ങളിലെപ്പോലെ മഴക്കാലപൂർവ്വ രോഗപ്രതിരോധ

പ്രവർത്തനങ്ങളും മുന്നൊരുക്കങ്ങളും നടത്താനുള്ള നിർദ്ദേശങ്ങൾ ഈ വർഷവും

കൃത്യമായി നൽകിയിരുന്നു. ജനുവരി മാസത്തിൽത്തന്നെ ഇത്തരം പ്രവർത്തനങ്ങൾ

ആരംഭിച്ചിരുന്നു.

(ഡി) ആരോഗ്യ വകുപ്പ് സംസ്ഥാനത്തെ എല്ലാ ജില്ലകളിലും ജനവരി, ഏപ്രിൽ, മെയ് മാസങ്ങളിൽ നടത്തിയ ഹെൽത്തി കേരളാ കാമ്പയിനിൽ 293580 വീടുകളും 17431 സ്ഥാപനങ്ങളും 6818 തോട്ടങ്ങളും 3232 നിർമ്മാണ സ്ഥലങ്ങളും 5562 ഇതര സംസ്ഥാന തൊഴിലാളികളുടെ താമസസ്ഥലങ്ങളും പരിശോധന നടത്തിയതിൽ, പ്രതിരോധ പ്രവർത്തനങ്ങളിൽ വീഴ്ച വരുത്തിയ 1600 വീടുകാർക്കും 1167 സ്ഥാപനങ്ങൾക്കും 349 തോട്ടം ഉടമകൾക്കും 113 കെട്ടിട നിർമ്മാണ യൂണിറ്റുകൾക്കും 407 ഇതര സംസ്ഥാന തൊഴിലാളി ക്യാമ്പുകൾക്കും പൊതുജനാരോഗ്യ നിയമപ്രകാരം നോട്ടീസ് നൽകുകയും ചെയ്തു. പനിയും മറ്റ് പകർച്ചവ്യാധികളും നിയന്ത്രിക്കുവാനായി പൊതുജന പങ്കാളിത്തത്തോടെ ജൂൺ 27 മുതൽ 29 വരെ രണ്ടാം ഘട്ടത്തിൽ സമ്പൂർണ്ണ ശുചീകരണ യജ്ഞം നടത്തുകയുണ്ടായി. ഒന്നാം ഘട്ടം ഏപ്രിൽ 24 മുതൽ 27 വരെ നടത്തിയിരുന്നു. ഈ പരിപാടിയുടെ നടത്തിപ്പും കാര്യക്ഷമതയും പരിശോധിക്കുവാൻ ആരോഗ്യവകുപ്പും കേരള സംസ്ഥാന ലീഗൽ സർവ്വീസസ് അതോറിറ്റിയും തദ്ദേശസ്വയംഭരണ വകുപ്പും സംയുക്തമായി ജൂലൈ 1-ാം തീയതി സംസ്ഥാന വ്യാപകമായി ജില്ലാതലത്തിലും ബ്ലോക്ക്തലത്തിലും പരിശോധന നടത്തി. പ്രതിരോധ പ്രവർത്തനങ്ങളിൽ വീഴ്ച

വരുത്തിയവർക്ക് പൊതുജനാരോഗ്യ നിയമപ്രകാരം നോട്ടീസ് നൽകി.

(ഇ)

- പകർച്ചവ്യാധികൾ ഉണ്ടാകുന്നത് നേരത്തേതന്നെ കണ്ടുപിടിക്കുന്നതിനും നിയന്ത്രിക്കുന്നതിനുമായി രോഗ നിരീക്ഷണവും കൊതുക്നിരീക്ഷണവും ശക്തിപ്പെടുത്തി.
- പകർച്ചവ്യാധികൾ റിപ്പോർട്ട് ചെയ്ത സ്ഥലങ്ങളിൽ അതാത് സമയങ്ങളിൽ ജില്ലാ സംസ്ഥാനതല വിദഗ്ധ സമിതികൾ സന്ദർശിച്ച് രോഗപ്രതിരോധ പ്രവർത്തനങ്ങൾ ശക്തിപ്പെടുത്താനുള്ള നടപടികൾ സ്വീകരിക്കുകയുണ്ടായി.
- കൊതുക്സാന്ദ്രത കൂടുതലുള്ള പ്രദേശങ്ങളിലും ഡെങ്കിപ്പനി റിപ്പോർട്ട് ചെയ്ത സ്ഥലങ്ങളിലും കൊതുകിന്റെ ഉറവിട നശീകരണം, വീടിനുള്ളിൽ കീടനാശിനി തളിക്കുക (ISS), വീടിന് പുറത്ത് കീടനാശിനി പുകയ്ക്കൽ (ഫോഗിങ്ങ്) കൂത്താടി നശീകരണത്തിനുള്ള സ്റ്റേയിംഗ് എന്നിവ ചെയ്തുവരുന്നു.
- എലിപ്പനി പ്രതിരോധത്തിന്റെ ഭാഗമായി രോഗസാധ്യതയുള്ള തൊഴിലുകളിൽ ഏർപ്പെടുന്നവർക്ക് രോഗ പ്രതിരോധ ഗുളിക (doxycycline) വിതരണം ശക്തിപ്പെടുത്തി.

- കടിവെള്ള സ്രോതസ്സുകളുടെ ക്ലോറിനേഷനും പനി ചികിത്സാ ബോധവൽക്കരണവും നടത്തുകയുണ്ടായി.
- സംസ്ഥാനത്ത് മുഖ്യമന്ത്രിയുടെ അധ്യക്ഷതയിൽ കൂടിയ സർവ്വകക്ഷി യോഗ തീരുമാനപ്രകാരം ജൂൺ 27, 28, 29 തീയതികളിൽ സംസ്ഥാന വ്യാപകമായി ശുചീകരണ യജ്ഞം നടത്തി.
- മെയ് 19-നും ജൂൺ 19-നും സംസ്ഥാനതല റാപ്പിഡ് റെസ്പോൺസ് ടീം (RRT) രണ്ടുപ്രാവശ്യം യോഗം ചേരുകയും സംസ്ഥാനത്തെ പകർച്ചവ്യാധി സ്ഥിതിഗതികൾ വിലയിരുത്തുകയും ചെയ്തു.
- ജൂൺ 29 മുതൽ ജൂലൈ 3 വരെയും ജൂലൈ 17 തീയതിയിലും ആയി രണ്ട് കേന്ദ്ര വിദഗ്ധ സംഘങ്ങൾ സംസ്ഥാനത്തെത്തി സ്ഥിതിഗതികൾ വിലയിരുത്തി.
- മരുന്നുകൾ, ടെസ്റ്റ് കിറ്റുകൾ എന്നിവയുടെ ലഭ്യത ഉറപ്പുവരുത്തി.
- രോഗികൾക്ക് തൃപ്തികരമായ സേവനം നൽകുവാൻ ഒ.പി. സമയം ദീർഘിപ്പിച്ചു.

(എഫ്) തൽക്കാലം പരിഗണനയിലില്ല.

ശ്രീ. സി. മമ്മൂട്ടി: സർ, ഇവിടെ സൂചിപ്പിച്ചതുപോലെ വ്യത്യസ്തങ്ങളായ

കാരണങ്ങളാൽ വ്യാപകമായി പകർച്ചവ്യാധിയുണ്ടായി വീർപ്പുമുട്ടിയ ഒരു സാഹചര്യം ഒരിക്കലുമുണ്ടാകാത്തവിധം നമ്മുടെ കേരളം അനുഭവിച്ചതാണ്. സ്വകാര്യ ആശുപത്രികൾപ്പോലും നോ എൻടി ബോർഡ് വയ്ക്കേണ്ട അവസ്ഥവരെ വന്നു. സർക്കാർ ആശുപത്രികളിലൊക്കെ ആളുകൾ നിറഞ്ഞുകവിയുകയായിരുന്നു. ഇവിടെ സൂചിപ്പിച്ചതുപോലെ പല കാരണങ്ങളാലാണ്. അതുകൊണ്ട് ഇക്കാര്യങ്ങൾ മുൻകൂട്ടി കണ്ടുകൊണ്ടുള്ള നടപടിക്രമങ്ങൾ എടുക്കണം. തുക നൽകി എന്നല്ലാതെ പല സ്ഥലത്തും ശുചീകരണ പ്രവർത്തനങ്ങൾ നടന്നിട്ടില്ല. ഇനിയും ഇതുപോലുള്ള അവസ്ഥ വരാതിരിക്കാനും വന്നുകഴിഞ്ഞാൽ പ്രതിരോധിക്കാനും എന്തൊക്കെ നടപടികളാണ് ഗവൺമെന്റ് സ്വീകരിച്ചിട്ടുള്ളത്. ഇതിനകംതന്നെ കേരളത്തിൽ എത്രപേർക്ക് പനി റിപ്പോർട്ട് ചെയ്തിട്ടുണ്ട്, അതിൽ എത്ര മരണങ്ങൾ നടന്നിട്ടുണ്ട് എന്നുകൂടി വ്യക്തമാക്കുമോ?

ശ്രീമതി കെ. കെ. ശൈലജ ടീച്ചർ: സർ, മുമ്പത്ത അപേക്ഷിച്ച് ഇത്തവണ കുറച്ചധികം പനി ഉണ്ടാകുമെന്നുള്ള സൂചനയുണ്ടായിരുന്നു. പ്രതിരോധ നടപടികൾക്ക് നമ്മൾ നന്നായി നേതൃത്വം നൽകിയിട്ടുണ്ട്. പനി കൂടുതലായിരുന്നു. പനി നിയന്ത്രിക്കുന്നതിനും മരണങ്ങൾ കുറയ്ക്കുന്നതിനും നല്ല രീതിയിലുള്ള പരിശ്രമങ്ങൾ നടത്തിയിട്ടുണ്ട്. എന്നാൽ ബഹുമാനപ്പെട്ട മെമ്പർ സൂചിപ്പിച്ചതുപോലെ

ചിലയിടങ്ങളിൽ ശുചീകരണ പ്രവർത്തനങ്ങൾ വേണ്ടത്ര നടക്കാതെ വന്നപ്പോൾ ബഹുമാനപ്പെട്ട മുഖ്യമന്ത്രിതന്നെ ഇടപെട്ട് വിവിധ വകുപ്പുകളുടെ ഏകോപനത്തിലൂടെ ശുചീകരണ പ്രവർത്തനങ്ങൾ ത്വരിതപ്പെടുത്താൻ തീരുമാനിച്ചിട്ടുണ്ട്. നിയോജക മണ്ഡലങ്ങളിൽ മീറ്റിംഗുകൾ വിളിച്ചുചേർത്ത് ശുചീകരണ പ്രവർത്തനങ്ങൾ ഊർജ്ജിതമാക്കുന്നതിനുവേണ്ടി ബഹുമാനപ്പെട്ട എം.എൽ.എ.മാരോട് ആരോഗ്യ വകുപ്പ് അഭ്യർത്ഥിക്കുകയും ഭരണപ്രതിപക്ഷ ഭേദമില്ലാതെ അവരവരുടെ നിയോജകമണ്ഡലങ്ങളിൽ ഇത്തരം മീറ്റിംഗുകൾ വിളിച്ചുചേർത്ത് ശുചീകരണ പ്രവർത്തനങ്ങൾ ഊർജ്ജിതപ്പെടുത്തുകയും ചെയ്തിട്ടുണ്ട്. ഇത്തവണ കാലാവസ്ഥ വ്യതിയാനത്തിന്റെയൊക്കെ ഭാഗമായി സാധാരണയിൽക്കവിഞ്ഞ രീതിയിൽ പനിയുണ്ടായിട്ടുണ്ട് എന്നത് വസ്തുതയാണ്. എന്നാൽ ഒരു ഭയാനകമായ സ്ഥിതിയെന്ന് പറയാൻ നമുക്ക് കഴിയില്ല. നിയന്ത്രണവിധേയമാക്കാൻ നമുക്ക് കഴിഞ്ഞു. ഡെങ്കിപ്പനിമൂലം 2013-ൽ 23 മരണമാണുണ്ടായതെങ്കിൽ ഇത്തവണ അതുണ്ടാവാൻ പാടില്ലായിരുന്നു 24 മരണമാണ് റിപ്പോർട്ട് ചെയ്യപ്പെട്ടിട്ടുള്ളത്. അതുപോലെതന്നെ എലിപ്പനിമൂലം 2015-ൽ 19 മരണമുണ്ടായി, ഇത്തവണ 11 മരണം. 11 മരണം കുറവാണെന്ന് പറയുന്നില്ല. പക്ഷെ സാധാരണയിൽക്കവിഞ്ഞ് ഭയാനകമായ അവസ്ഥയെന്ന് പറയാൻ കഴിയില്ലെങ്കിലും ഉത്കണ്ഠാകലമായ

ഒരവസ്ഥതന്നെയാണ് ഇത്തവണയുണ്ടായത്. 2015-ൽ എച്ച്.1 എൻ.1 പനിമൂലം 96 മരണങ്ങളുണ്ടായിരുന്നു ഇത്തവണ 71 മരണങ്ങളുണ്ടായിട്ടുണ്ട്. ഇത്തവണ ദക്ഷിണേന്ത്യയിലാകെ എച്ച്.1 എൻ.1 പിടിപെട്ട രോഗികളുണ്ടായിരുന്നു. തമിഴ്നാട്ടിലൊക്കെ വലിയ വ്യാപകമായ തോതിൽ മരണങ്ങൾ നടന്നുവെന്നാണ് റിപ്പോർട്ടുകൾ. ഇവിടെയും അത്തരമൊരു സാഹചര്യമുണ്ടാകുമെന്ന് ഭയന്നിരുന്നു. പക്ഷെ വളരെ പെട്ടെന്ന് ആരോഗ്യ വകുപ്പ് ശക്തമായി ഇടപെട്ടതിന്റെ ഭാഗമായി അതിനെ നിയന്ത്രിക്കാൻ സാധിച്ചു. ഇക്കാര്യത്തിൽ ബഹുമാനപ്പെട്ട പ്രതിപക്ഷ എം.എൽ.എ.-മാരടക്കം എല്ലാവരോടും ഞാൻ നന്ദി പറയുകയാണ്. ശുചീകരണ പ്രവർത്തനങ്ങൾ വേണ്ടത്ര ശരിയായില്ല എന്നുതോന്നിയപ്പോൾ എല്ലാവരും ഇടപെട്ട് ശുചീകരണ പ്രവർത്തനങ്ങൾ ഉൾജ്ജ്വലിതമാക്കാൻ പരിശ്രമിച്ചിട്ടുണ്ട്. ബഹുമാനപ്പെട്ട മെമ്പർ പറഞ്ഞ ഒരു കാര്യം ഞാൻ പ്രത്യേകം അംഗീകരിക്കുകയാണ്. വരുന്ന വർഷങ്ങളിൽ കുറേക്കൂടി ശാസ്ത്രീയമായ രീതിയിൽ നല്ല പ്രവർത്തനങ്ങൾ എല്ലാവരും ചേർന്ന് നടത്തേണ്ടതായിട്ടുണ്ട്. അതിന് ആരോഗ്യവകുപ്പ് പ്ലാൻ ചെയ്യുന്നതാണ്.

ശ്രീ. സി. മമ്മൂട്ടി: സർ, അലോപ്പതി ആശുപത്രികളിലേയ്ക്ക് എല്ലാ രോഗികളും പോകുന്നതുകൊണ്ട് ആകെ തിരക്കാകുകയാണ്. ആയുർവേദം, ഹോമിയോപ്പതി

എന്നീ മേഖലകൾക്കും ഫലപ്രദമായി ചികിത്സിക്കാൻ സാധിക്കും. ആ ശാഖകൾക്കൂടി ശക്തിപ്പെടുത്താനും ഇത്തരം സാഹചര്യങ്ങളെ നേരിടുന്നതിന് പ്രാപ്തമാക്കുന്നതിനുമുള്ള പ്രത്യേക സംവിധാനമുണ്ടാക്കാൻ തയ്യാറാകുമോ?

ശ്രീമതി കെ. കെ. ശൈലജ ടീച്ചർ: സർ, ആയുർവേദം, ഹോമിയോ തുടങ്ങിയ എല്ലാ മേഖലകളിലും രോഗപ്രതിരോധത്തിനുള്ള സാധ്യതയുണ്ട്. ഇത്തവണ നല്ല ഒരു ശ്രമം നടത്തിയിട്ടുണ്ട്. അത് കുറേക്കൂടി ഊർജ്ജിതമാക്കിക്കൊണ്ട് എല്ലാ മേഖലയും ഉപയോഗപ്പെടുത്തി രോഗപ്രതിരോധം നടത്തുന്നതിന് തയ്യാറാകുന്നതാണ്.

(ചോദ്യോത്തര സമയം കഴിഞ്ഞു.)